

СТЕНОГРАФСКИ БЕЛЕШКИ
од Осумдесет и шестата седница на
Собранието на Република Северна
Македонија, одржана на
26 февруари 2026 година

Седницата се одржа во Собранието на Република Северна Македонија, сала Македонија, со почеток во 11.03 часот.

Седницата ја отвори и на неа претседаваше господин Африм Гаши, претседател на Собранието на Република Северна Македонија.

Африм Гаши: Дами и господа пратеници, ја отворам Осумдесет и шестата седница на Собранието на Република Северна Македонија.

На почетокот дозволете да ве известам дека пратениците Мендух Тачи, Бисера Костадиновска Стојчевска, Љупчо Николовски, Антонијо Милошоски, Грација Бакрачевска, Павле Арсоски, Даниел Стојчевски, Зиадин Села и Сашо Дончев ме известува дека се спречени да присуствуваат на денешната седница.

На седницата поканети се претседателот на Владата на Република Северна Македонија и членовите на Владата на Република Северна Македонија.

Пред да преминеме на поставување на пратенички прашања, ве потсетувам дека согласно член 40 став 2 од Деловникот на Собранието, на седницата задолжително присуствуваат претседателот и членовите на Владата и други носители на јавни функции за кои е најавено дека ќе им се поставуваат пратенички прашања.

До претседателот и членовите на Владата и на другите носители на јавни функции на кои им е поставено усно пратеничко прашање, одговорот на поставеното пратеничко прашање не може да трае подолго од десет минути.

Согласно член 41 став 2 од Деловникот на Собранието редоследот за поставување на пратенички прашања го утврдува претседателот на Собранието во договор со координаторите на пратеничките групи на начин кој ќе обезбеди сооднос два спрема еден во корист на пратениците од опозицијата и пратениците во опозиција кои не се организирани во пратеничка група.

Преминуваме на поставување на пратенички прашања.

Прв кој е пријавен на пратенички прашања е пратеникот Венко Филипче, повелете имате 10 минути да поставите најмногу три прашања до членовите на Владата, повелете.

Венко Филипче: Благодарам почитуван претседател на Собранието.

Колеги пратеници, почитуван премиер и министри. Гледам за почеток ни пола Влада не е присутна тука, толку од почитта кон законодавниот дом. Се мислев што прашања да

поставам, на кои теми а при тоа да добијам некој конкретен одговор, да не биде тоа повторно во длабокото, па вака, па така итн.

Се мислев дали да поставам прашања за просечната плата, но видовме вчера под ваша команда премиере, пратениците на владејачкото мнозинство не го изгласаа Предлог законот. Ги оставија работниците без зголемени, плати, имаат проблеми во секојдневниот живот, не можат да врзат крај со крај, тие не протестираат заради некаков чалам. Тие протестираат поради вистински проблем.

Викате, Требало да се почитуваат законите. Зошто не ги почитувате за пензионерите. Зошто направите таков упад и направите линеарно зголемување на пензиите. Викате: Треба да се договорот работниците со работодавачите. Па, зошто не ги оставите лозарите да се договорот за откупната цена со лозарите. Туку тогаш Владата интервенира. Кога сме кај земјоделството. Што да се праша за земјоделството, нема сектор во земјоделството во кој што нема проблем.

Се ветуваа повисоки откупни цени, повисоки субвенции, тутунарите се соочени со помала сума на субвенции од 100,00 на 80,00 денари за прва прва класа тутун, лозарите со помала откупна цена на килограм грозје. Понатаму, сточарите со помала цена по грло добиток од 12 на 8 илјади денари, преполовена е откупната цена на оризот. Млекото веќе и нема кој целото да го откупува. Што да се праша за образованието. Јас не можам да сфатам. Како буткате таков еден закон на сила. Кога гледате дека цела академска фела, цела академска заедница е против тие измени.

Тој Закон е против уставен. Не смее Владата да прави таков упад во автономијата на универзитетот. Не смеете да укинувате универзитети и програми по волја само на министерот и некој негов тим. Јас сум прилично сигурен, жал ми е што професорката не е тука дека таа ова не го прави на своја волја туку трпи притисок од вас. Јас многу добро ја знам професорката Јаневска. Не е таа жена која што е без искуство или правела вакви измени соочена со сериозен отпор, од сите факултети во државава и државни и приватни итн.

Што да се праша за дрогата што помина преку граница. Нема одговор. Знај, ќе кажете Струмица, ваму, таму, 5 тони дрога се препакувале, патувале низ истокот на земјата како јастуци, како јоргани. Поминале граница, не ги видела полиција, не ги видела царина. Таму ги примаат луѓе блиски до ЕСЕНЕС вашата сестринска партија. Се мислев нешто да прашам за Симо со кој што имате цел албум со слики. Човекот кој што пука со калашников и при тоа го цитира Шешељ. Што да се каже за европската интеграција, јасно е, јасно и гласно кажавте дека чекор напред земјава нема да направи.

Да не збориме за инвестиции, нема никакви инвестиции. Ни во енергетика, ни во технологија. Посебно е проблематичен секторот енергетика поради тоа што Карбон сертификатите и

правилниците не се донесени. Големите инвеститори кои што ги најавуваат се откажуваат од инвестициите кои што вие ги најавувате. Овде никој нема да вложи едно евро поради тоа што системот, не направивте ништо. Да го спремите да прими инвестиции.

Сакам да ве прашам следното. Кој е Душан Адамовиќ? Кој е Душан Адамовиќ ново назначениот конзул на Македонија во Србија? Кои критериуми се исполнети согласно упатството за постапка за номинација и задачи на почесни конзули објавено во „Службен весник“. Прво, треба да е докажан пријател или негува почит и симпатии кон Република Северна Македонија. На Твитер видовме дека човекот пишува дека е ова е српска Македонија и дека е окупирана територија.

Понатаму, треба да не е осудуван за кривични дела, од медиумите гледаме дека тој е навивач дека му бил дигнат автомобилот во воздух дека му било пукано во нозе. Дали АНБ тоа го проверила? Треба да е афирмирана личност од областите на своето професионално делување. Освен што е високо позициониран член на вашата сестринска партија СНС друго не сме виделе. И, да има влијание во јавниот, политичкиот, стопанскиот и културниот живот на државата домаќин.

Освен што се фали со свои контакти, врски и релации со Русија, ние друго не сме виделе. Тој човек го видовме на прославата после вашата победа на изборите 2024 година, тука во Скопје, го видовме и на конгресот на ВМРО - ДПМНЕ. Моето прашање е конкретно. Кој е Душан Адамовиќ? Зошто е поставен за конзул? И, имате ли лична релација со него. Благодарам.

Африм Гаши: Прашањето беше до премиерот, така? Едно, да. Значи, имаше поголем коментар и едно прашање до претседателот на Владата Христијан Мицкоски, кого го молам да одговори на пратеничкото прашање, повелете.

Христијан Мицкоски: Благодарам претседателе.

Господине Венко Филипче, го слушнав вашето прашање но, слушнав и неколку под прашања. Неколку под прашања кои што исто така, заслужуваат одговор. Бидејќи вие имавте 10 минути, ги искористивте неколку. Јас ќе се потрудам сите 10 да ги искористам.

Мене ми е жал што не ја научивте лекцијата и удирате повторно по групата на луѓе кои што за време на транзицијата некои ваши претходници во СДСМ ги оставија на улица а денеска се пензионери и голем дел од нив со времето станаа транзициони херои ограбувајќи го народниот имот на граѓаните а стотици илјади луѓе тогаш останаа на улица како технолошки вишок и за жал пред поаѓањето на оваа Влада нивните пензии беа би рекол катастрофални.

А, со доаѓањето на оваа Влада нивните пензии се уште не се во најдобра кондиција односно онакви какви што заслужуваат да бидат. Но, еве колку можевме во рамките на можностите имајќи предвид дека наследивме празен Буџетот кој што претходната Влада на СДСМ и ДУИ го испразни

немилосрдно и го истроши. Успеавме да заштедиме одредени средства и на пензионерите да им ја зголемиме платата почитувајќи го Законот кој што вие пратениците патем речено и вие, вашата пратеничка група го гласавте.

Така што, јас навистина жалам што повторно ги напаѓате пензионерите иако тоа мислам дека не е добра тема и ние ќе продолжиме да работиме во интересот на пензионерите исто како што ќе продолжиме да работиме во интересот на сите работници. Последните податоци на Државниот завод за статистика велат дека просечната плата во минатата година е зголемена за 9,6%. Дали е тоа доволно? Не. Дали треба повеќе? Да. Но, тоа се можностите кои што во овој момент македонската економија ги има и тоа се можностите кои што ние како Влада ги имаме во смисла на тоа да се договориме со нашите колеги во образованието, во Министерството за внатрешни работи, Министерство за одбрана, во здравството каде што сте вие, каде што добивате плата од здравствениот систем и во останатите сектори и вклучително и последниот договор кој што го направивме со синдикатите УПОС и САДУ и да постигнеме договор за примањата на нашите колеги до 2028та година до кога оваа Влада има мандат добиено од граѓаните.

После тоа ќе видиме иако еве уште од сега ви кажувам дека и после 2028 година ВМРО - ДПМНЕ и коалиционите партнери ќе ја формираат следната Влада, а за жал со вакви политики кои што ги имате не народни. И, претставувате мекото ткиво на македонскиот идентитет и македонската политичка сцена. Со вакво мекотелни изјави и прашања како што сега поставувате за жал не гледам како ќе можете да добиете или да повратите барем малку од онаа супстанца која што ја изгубивте кај македонските гласачи. Но, тоа е ваш проблем, не е мој проблем.

Кај земјоделците, еве ќе ви кажам, кај земјоделците цела 2025 година од како ги консолидиравме во 2024 година, земјоделците добиваат цени кај импутот во негатива односно минусни а цените кај аут путот се во позитива. И, тоа не треба јас да го кажам. Јас вас ве разбираам. Сега ви напишале таму од службата пи ар, ова прочитај го. Вие мислам и дека не разбирате што е тоа импут и аут пут но, еве ќе ви кажам. Инпут се цените кои што земјоделците ги плаќаат за репро материјалите и за сите оние основни средства за работа. А, аут пут се цените со кои што тие ги продаваат своите производи на пазарот без разлика дали се тоа откупувачи или пак на зелените маркиети низ државата.

Така што, погледнете ги податоците од Државниот завод за статистика и ќе дојдете до еден друг факт дека од Македонија во 2025 година се извезени 450 милиони евра земјоделски производи а се увезени околу 220 милиони, што е од прилика 30% повеќе од 2024 година. И, ова не треба јас да го зборувам можете да влезете во Државниот завод за статистика има веб страна, стат точка мк и ќе ги прочитате сите овие параметри за кои што сега јас зборувам.

Но, во ред, ќе повторам. Вие сте го добиле ливчето, ви кажале прочитај го ова. Сега ќе го нападнеш Христијан, ќе растуриш пердуви и ќе остане тоа забележано. Одиме понатаму, Законот за високо образование, да, точно. Јас сум вклучен директно во Законот за високо образование заедно со професорката Весна Јаневска затоа што, сум јас од високото образование од каде што сте и вие. И, да, не можам да се помирам со фактот што немаме универзитет во првите 2 илјади според Шангајската ранг листа а таму има да речеме Љубљана, Загреб и Белград.

А, знаете зошто? Затоа што, на шверцерски начин еден ваш поранешен министер за жал мој колега и ваш колега од универзитетот го помина измените во Законот тогаш и денеска можете да станете редовен професор, Рената Тренеска Дескоска еве ќе ви кажам кој. И, денеска можете да станете редовен професор од како ќе објавите 6 труда на некој предатор научно списание или научна конференција во која што во уредувачкиот или програмскиот Одбор ќе има претставници од 4 земји.

На пример, Србија, Косово, Албанија и Македонија. И, тој ќе стане редовен професор и тој треба да предава на нашите студенти и тој треба да пренесува знаење.

Затоа децата денеска ни учат во Словенија, ни учат во Хрватска и ни бегаат од Скопскиот универзитет или од универзитетите од Македонија. Затоа што го уништите, го осакативте. Што бараме ние? Ние бараме секој еден професор кој што денеска добива 120, 130, 140 илјади денари плата, благодарение на оваа Влада, бидејќи претходно земаа 50, 60, 70, да си ја врши својата работата, а тоа е да објавува трудови во квалитетни списанија, односно списанија со фактор на влијание и списанија кои што се наоѓаат во базата на податоци.

Кога зборувам благодарение на оваа Влада, да точно, договорот го потпиша претходниот претседател на Парламент, Талат Џафери, за универзитетот Кирил и Методи, сега го потпиша овој претседател за другите универзитети кои што сега ќе земат повисоки плати, но исплатата започна откако оваа Влада беше избрана. Претходно не беше исплатата почната. Да, да, претходниот претседател на Собранието и овој претседател на Собранието кој што доаѓа од ова владејачко коалиционо мнозинство. И тие треба да пишуваат и треба да пишуваат затоа што ги осакатуваме децата, нашите студенти. И затоа најдобрите ни одат во Љубљана затоа што организираат тие универзитети овдека саеми, им нудат стипендии и одат во Љубљана и Загреб. Е ние ќе се бориме со тоа. Ќе ги вратиме децата дома. Таа е политиката. Ако за ова треба да паднам од Влада, ќе паднам.

Одиме понатаму.

За ЕУ. За ЕУ ние нема да водиме мекотелна политика. Сто пати ви кажав, нема да водиме мекотелна политика. Вие сте мекото ткиво, се додека давате вакви изјави ќе имаме политичари

од Бугарија кои што ќе знаат дека има меко ткиво во македонскиот национален идентитет и ќе се обидуваат секога да играат на картата на помал отпор. Не можете ништо со тоа да постигнете. Ќе останете запаметен во историјата како човекот кој што бил мекото ткиво и партијата која што била мекото ткиво на македонскиот национален идентитет. Не ви го советувам тоа. Знаете што значи да останете запаметен во историјата, од Охрид сте, знаете на што точно зборувам, кој ги предава моштите и како ги предава моштите.

Одиме понатаму.

Инвестиции во енергетика. Во енергетика можеме лекција да ви држиме. За било која тема. А, околу инвестициите за кои што растураат пердуви, еве јас ве канам најдобронамерно од пролет да појдеме заедно, да видите таа инвестиција ние која што ја донесовме, од прилика половина милијарда долари, како започнува да се гради на терен. Еве да одиме заедно, ве поканувам, овие денови треба да се заокружи процесот на добивање на дозволи за градба, тие треба да станат правосилни, односно да помине законскиот рок и потоа јас ве канам да појдеме заедно да видите како се гради приватна инвестиција од половина милијарда долари. Но, вие сте навикнати на македонски инвестиции приватни во Грција, во соларни електрани. Добро знаете за што зборувам.

Одиме понатаму.

Велите за карбон сертификатите, карбон сертификатите некоја друга Влада ги започна и уште од тоа време се, а ние, оваа Влада, ќе ги донесеме, почнавме да ги формираме телата и ќе ги формираме овие тела да немате никаква дилема. Кога велите не знаете кои прашања да ги поставите. Јас па мислев ќе ми поставите прашање, која е најдобрата песна на Харис Џиновиќ, да следниот пат кога ќе појдете во Дубаи таа да ја нарачате, или пак ќе го поставите прашањето дали бевте добро исунчан на една јахта која што крстареше на Егејските плажи, но очигледно сте ги заборавиле тие прашања или пак можеби ќе сакате да ве потсетам, која е стабри компанијата која што требаше да ги набавува вакцините додека бевме држава со најголема смртност во Европа од Ковид, или пак можеби ќе ми поставите прашање, зошто не бевте на обвинителниот акт за модуларната болница кога гореа живи луѓе во Тетово.

Околу Душан Адамович, ни Твитер. Твитер ако ви е вас репер како политичка партија, тогаш јас не би сакал да го цитирам Твитер што се има напишано за вас и за тие околу вас. А, околу Душан Аврамович ќе го прашате поранешниот ваш министер за правда во претходната Влада, тој ќе ви даде одговор подобар од мене. Благодарам.

Африм Гаши: Благодарам.

Венко Филипче пратеникот може да се изјасни дали е задоволен и да постави дополнително прашање, повелете.

Венко Филипче: Благодарам.

Како и секогаш никаков точен одговорот на ниту една тема, само спин. Ќе ги користите сега вашите медиуми, под контрола на вашиот миленик Орбан, да ширите лажни вести, да стварате колективна психоза.

Премиере, не се води вака Владата, ни државата. Незадоволни се луѓето, не се бранат работите така како што вие ги кажувате. Тоа едноставно не се брани. Не се брани да не им излезете во пресрет на земјоделците. Не се брани тоа да не им ги зголемите платите на работниците. Не се брани, луѓето очекуваат поддршка од вас. А не Харис Џиновиќ, Дубаи, итн. Нејќат тоа да го слушаат. Тоа е кафеански муабет. Еве сега гледаме сакате да бидете експерт во се. Ама ако сте експерт во се, слушнете ги луѓето, слушнете ги нивните барања и најдете им решенија, затоа што сето друго е импровизација. Сега слушнавме дека сте експерт и за инпут и аутпут, лошо е кога во инпут и аутпут ќе импровизирате. Благодарам.

Африм Гаши: Пратеникот не е постави дополнително прашање и не е задоволен од одговорот.

Продолжуваме понатаму.

За поставување на прашење на ред е пратеничката Дијана Тоска, повелете имате десет минути.

Дијана Тоска: Ви благодарам претседателе.

Почитувани колеги, почитувани членови на Владата, почитувани медиуми, почитувани граѓани,

Денес ќе поставам две прашања, едното прашање ќе го поставам до министерот за правда, Игор Филков, а другото прашање за министерот за внатрешни работи, господинот Панче Тошковски.

Господине министер, веќе е јасна намерата на министерот Филков, значи вашата намера што инсистирате незаконски албанските студенти да немаат право правосудниот испит да го полагаат на албански јазик. Иако во Уставот на Северна Македонија, кој произлегува од Охридскиот рамковен договор, ова право е загарантирано, загарантирано е правото и во Законот за употреба на јазиците од 2018 година, повторно вие како министер отворено ги покажавте своите шовинистички ставови, не дозволувајќи им на студентите да го полагаат испитот на својот мајчин јазик. Албанскиот јазик е уставна категорија и тоа го знаеме сите. Тоа е законска категорија, право стекнато со жртва и темелна е еднаквоста врз која почива мултиетничката држава. Како што е нашата држава. Секако дека секој обид за негово намалување или исклучување претставува чекор наназад и тоа не смееме да го дозволиме, но и нема да го дозволиме. Ова претставува постојана тенденција на Владата да ја минимизира употребата на албанскиот јазик, создавајќи вакви случаи речиси во сите институции во државата. Иако употребата на албанскиот јазик е уставна категорија.

Министерот Филков, како раководител на Министерството за правда, без никаков аргумент и без повикување на какво било законска постапка, носи ваква одлука кршејќи ги Уставот и законите во Северна Македонија. Наместо да се грижите за правдата во нашата мултиетничка држава, вие само создавате поделби и се обидувате да ги нарушите правата на голем дел од населението. Јазичната еднаквост не се преговара, ниту пак се релативизира. Таа се спроведува. Секое поинакво дејствување ќе наиде на наш цврст институционален и политички отпор. Албанскиот јазик нема да се врати на нула, заборавете го тоа. Нема да го дозволиме тоа. Бидејќи тој е дел од нашиот идентитет, од Уставот и од неповратната реалност на оваа држава.

Исто така загрижува и фактот што владиниот партнер, коалицијата ВЛЕН, молчи за ова тешко уставно прекршување што им се прави на Албанците. Иако во изјавите не уверуваат, бидете мирни бидејќи ние ќе го браниме тоа право. Каде се нивните структури овие денови. Зошто нема ниту еден збор од претставниците на ВЛЕН во Владата.

Моето прашање до вас господине Филков е, значи моето конкретно прашање е, категорично изјавивте дека нема да дозволите полагање на правосудниот испит на албански јазик, иако 358 студенти на Правниот факултет потпишаа петиција и бараат овој испит да го полагаат на албански јазик. Ова не може да го игнорирате. Каде се базирате на оваа одлука, врз основа на кои закони и членови. Дали е тенденција, уште еднаш ве прашувам, или проект за постепено исклучување на албанскиот јазик од сите државни институции.

Како е можно токму вие, како министер за правда, да носите вакви одлуки без да се повикате на ниту еден одржлив аргумент и без да го почитувате Уставот на државата, каде што вие служите како министер. И не било каков министер, туку министер за правда, кој треба да биде праведен и еднаков за сите граѓани. Ве молам изнесете еден одржлив аргумент за оваа одлука, а не празни зборови мотивирани од идеолошки и националистички убедувања.

Наредното прашање е до господинот Тошковски.

Господине министер, насилството, националистичките повици и навредите на фудбалските натпревари веќе стануваат секојдневие во Северна Македонија, за жал. Стадионите кои во секоја цивилизирана држава служат за спорт, рекреација и фер навивање, кај нас се почесто се претвораат во простор каде што се промовираат застарени идеи и се навредува албанската заедница и нејзините клубови. Иако таа сочинува една третина од населението во државата.

Албанците имаат дадено значаен придонес во спортот во Северна Македонија и тоа го знаеме сите. Денес се зборува за нивните достигнувања кога им била дадена еднаква можност. Но, денес често не ја уживаат ни елементарната можност за

рамноправно и мирно натпреварување во различни фудбалски лиги и натпревари. Последниот случај од пред неколку дена, меѓу навивачката група Комити на фудбалскиот клуб Вардар и Башким, во текот на целиот натпревар упатуваа антиалбански повици и разни навреди.

Реакцијата на Фудбалската федерација на Северна Македонија за овој немил настан, по силен јавен притисок изрече симболична и несоодветна казна за клубот, да се игра без публика. Посмешно решение немам видено и затоа конкретно ќе ви поставам прашање, господине министер, како се чувствувате кога гледате вакви сцени во спортот, на стадионите на нашата држава. Како прв човек за одржување на редот на државата дали е ваша обврска да гарантирате јавен ред и мир. Ова не е прв случај и за жал нема да биде ни последен случај доколку институциите молчат. Дали предвидувате мерки, конкретни мерки против ваквото насилство или националистичките навреди. Спортот е за добро, не е арена на борба или на војна и ова секако дека треба да се спречи. Дали ќе имате конкретна одговорност, дали ќе преземете конкретна одговорност за носителите на овие навреди. Што ќе кажете кога на нашите натпревари се слушаат навреди врз етничка база. Не делувањето и вашето молчење значи согласување со овие однесувања. Но, длабоко се надевам дека не е така. Доколку не, зошто до сега не реагиравте и не преземавте конкретни мерки за спречување на овој феномен. Благодарам.

Африм Гаши: Благодарам.

Пратеничката постави две прашања, првото за министерот за правда, а второто за министерот за внатрешни работи.

Министре да одговорите на првото прашање на пратеничката Дијана Тоска, повелете.

Игор Филков: Благодарам претседателе, почитувани пратеници.

Ви благодарам на прашањето.

Ми требаше некое време да сфатам на што се должи оваа хистерија која што во изминатиот период беше продуцирана од страна на одредени политички партии, но после онаа епизода, Артан се враќа дома, нештата се многу појасни.

Сакам да биеме на чисто. Уставот и законите важат за сите и вие ќе мора да се соочите со минатото и со работите кои што биле направени. Е сега, да не ја доведуваме јавноста повторно во илузија околу правосудниот испит и околу тоа како се полага или како може да се полага. Во моментов можност за полагање на друг јазик освен македонскиот, не постои. Затоа што правосудниот испит е стручен испит, а не е управна постапка и тоа на вас ви е многу добро познато. Впрочем и Венецијанската комисија има дадено мислење за употребата на јазикот и во моментов пред Уставниот суд се поднесени 13 иницијативи за оценување на уставноста и законитоста на истиот.

Околу употребата на јазикот и она што вие како власт 20 години го имате работено должите одговори пред целата јавност. Се надевам дека тие ќе ги дадете вие, нема да ги даде некој друг во постапка во периодот што следи. Дали е некој националист или не, говори ова Уверение кое што е двојазично и е потпишано од мене, овде лево доле. Секој еден што побарал во Министерството за правда, тоа било дозволено. Така ќе остане и во иднина. Но она што вие треба да го одговорите денес е што правеа вашите осум министри во изминатите 20 години или повторно одговорот ќе чекаме да дојде од друга страна во постапка и затоа е целава оваа нервоза и хистерија. Јасно да ви биде дека времето на национал-романтизам заврши. Денеска ќе се работи по Устав и по Закон. И уште една работа што е многу битна, со кривичните ама баш никого не плашите. Ви благодарам.

Африм Гаши: И јас ви благодарам.

Дијана Тоска може да се изјасни дали е задоволна и може да постави дополнително прашање, повелете.

Дијана Тоска: Почитуван министер, доволно го споменуваат Артан, тој се врати. Се предаде самоволно и дозволете, ве молам, судските органи и обвинителството да ја извршуваат својата работа.

Не се мешајте во тие работи, освен ако сте научени да се мешате. Таму не можам да делувам. Трагикомично е што вие како министер за правда држите страна. За еден случај кој е лесно спроведлив, за една постапка или процедура која што ја бараат албанските студенти. Зошто да не? Вие во еден случај изјавивте дека ова е време да видиме колку тие го совладуваат македонскиот јазик. Дали го имате кажано тоа? Да. студентите учат македонски јазик во основно училиште. Значи тие учат на албански јазик, но имаат часови и на македонски јазик. И во основно и во средно училиште и на факултет. И таму имаат докажано дека имаат познавање за македонскиот јазик. Барам од вас, од оваа говорница да излезете пред албанските студенти и да им овозможите, да им дозволите нешто што им е загарантирано со Устав. Отворите ги вратите на министерството за сите граѓани на праведен и на еднаков начин. Не држете страна бидејќи ова не е дека бараме милост од вас за да го одржиме испитот на мајчин јазик, туку тоа е загарантирано и уставно право. Право кое што е гарантирано и со закон. Само спроведете го тоа и ќе заврши работата.

Немам дополнително прашање и не сум задоволна од одговорот.

Благодарам.

Африм Гаши: Ви благодарам.

Пратеничката не постави дополнително прашање.

Министерот за внатрешни работи Панче Тошковски да одговори на второто прашање поставено од пратеничката, повелете.

Панче Тошковски: Благодарам претседателе.

Благодарам на прашањето почитувана пратеничке. Прашавте какво е чувството на министерот за внатрешни кога слуша, гледа после 30 и кусур години во оваа наша убава држава, какво е чувството кога слуша и гледа на еден спортски натпревар една навивачка група кога навредува, вреѓа, колне, пцуе, плука по еден етникум во Македонија. И обратно, кога друга навивачка група навредува, колне, пцуе, плука и така натаму. Гадно е чувството. Многу е гадно, многу е лошо и навистина ми е многу криво што изминативе 20 и повеќе години кога вие сте антиципирале во рамки на власта во Македонија не сте сториле ама апсолутно ништо за да денеска после 20 години од ваше учество во ваше учество во власта повторно го имаме она кое што го имаме кое не сакаме да го гледаме, не сакаме да го слушаме, а се случува. И да, дали е тоа пораз на едно демократско општество? Да, е. дали таквите настани ги има насекаде во свет на сите фудбалски утакмици? Да, ги има. И сега што прават нормалните демократии и нормалните држави на ваков тип на инциденти? Одговараат соодветно, како што одговараме и ние. И навистина верувајте ми дека доколку во минатото на провокации, незаконски дејствија, фрлање на знамиња, палење на знамиња, дали се тоа македонски, албански српски и така натаму, било одговорено од страна на институциите како што одговоривме ние претходната година. Неселективно и еднакво спрема сите и за секој еден за кој што обезбедивме докази се најде таму каде што се најде, а при тоа беше процесуиран со соодветна кривична постапка верувајте ми дека после 20 години доколку така се постапувало и во минатото денеска немаше да бидеме на ова дреце на кое што сме при констатирање на навреди, ароганции, еве најблаго речено навреди и ароганции, од страна на навивачка група на фудбалски групи. Доколку и во изминатите 30 и повеќе години не селективно, соодветно било реагирано од страна на сите институции, не само од страна на Министерство за внатрешни работи. Од страна на сите институции кои што имаат надлежност да констатираат и реагираат соодветно на ваков тип на предизвици, денес немало да бидеме на ова дереце на кое што сме. Но, факт е дека во изминатата година покажавме дека можело и поинаку да се постапува. Можело и Македонци кои палат албанско знаме да бидат предмет на кривичен прогон. Ама можело и Албанци кои палат македонско знаме да бидат предмет на кривичен прогон. И исто така трети припадници на етничка група кога палат српско знаме исто така да бидат предмет на соодветен прогон. И кога така се постапува имаме надеж дека за 20 години од сега државата ќе може соодветно да одговори а при тоа граѓаните ќе знаат дека ќе имаат соодветен институционален одговор и се надевам дека се помалце и помалце ќе се впуштаат во ваков тип на гадурии, ако јас се прашувам. Ама за тоа треба континуирано, посветено, не селективно, макотрпно да се пристапи од страна на сите институции и од вас пратениците. И вие пратениците кога отворате

вакви прашања, кој што апсолутно ве поддржувам и се значајни за нашето општество, треба да имате соодветен став, еднаков став спрема сите етникуми и навивачки групи. И сега само пример ќе ви дадам. Доколку истово го сторевте кога имаше утакмица, а каде што други навивачки групи навредуваа друг етникум во Македонија и го поставевте прашањето пред сите овде и се боревте и за тие и за Македонците, и за Србите, и за Ромите и за Власите и за Бошњациите како што се борите за Албанците верувајте ми дека денес немаше да сме на ова дереце на кое што сме. Затоа што не се гледа искреност во вашиот пристап за разлика од нашиот пристап каде што ние делуваме еднакво и соодветно спрема сите без оглед на кој од која религија е, кој од кој етникум е, кој од која и каква припадност има во било која општествена сфера. Кога сите ние ќе имаме таков пристап, кога вие ќе се борите и за Македонците како јас што се борам за Албанците, верувајте ми дека за многу кратко време, тоа нема да бидат 20 години, можеби тоа ќе бидат неколку години, но за многу кратко време нашите македонски граѓани каде што влегуваат сите и Албанците, и Македонците, и Турците, и Власите, и Ромите, и Србите и сите останата и Бошњациите ќе имаат многу поинаков пристап спрема сите предизвици кои што ни се случуваат во ова наше, пак ќе повторам, убаво општество. Затоа што јас сметам дека сите ние сме убави луѓе кои што живееме во многу убава држава. Само треба малце поинаков пристап да имаме кон работите. Ако имаме искрен и посветен пристап еднакво спрема сите тогаш се помалку и помалку ќе ги поставуваме овие прашања кои што вие ги поставувате овде денеска. Ве охрабрувам да продолжите понатаму да отворате теми кои што се од интерес на граѓаните, ама за сите еднакво. За сите еднакво.

Ви благодарам.

Се извинувам само. Во врска со конкретниот случај Министерство за внатрешни работи постапува, идентификува сторители, прегледува докази и ќе постапи соодветно во рамки на доказите кои што ќе ги обезбеди.

Ви благодарам, да не испадне дека не сум ви одговорил за конкретниот настан.

Африм Гаши: Благодарам.

Пратеничката може да каже дали е задоволна и да постави дополнително прашање, повелете.

Дијана Тоска: Почитуван министер, мене лично како пратеничка во ова Собрание, но се надевам и за сите граѓани во оваа држава не им е мило да слушаат такви навреди, клевети кон ниту еден етникум. Затоа ве уверувам дека нема да влезам во тој дел на етнички поделби каде што се обидуваат да ме вметнете. Бидејќи на секое пратеничко прашање ги правите вие не Албанци, Македонци зошто тоа не го направивте вие. Значи овие работи треба да се спречат без разлика од кои навивачки групи доаѓаат. Овие работи се лошо огледало за нашата држава, а особено за меѓународниот спорт. Вие ми дадовте неколку

одговори и добро е што продолживте и кажавте дека преземате чекори за идентификација и казнување на тие лица. Но се надевам дека тоа нема да остане на зборови. И се надевам дека овие работи кои ги кажавте овде на оваа говорница бидејќи тоа го кажавте пред целата јавност да ги претворите во конкретни чекори и конкретни резултати и да излезете пред јавноста и да ги кажете фактите и мерките кои што се презеле против овие лица и за казнување на лицата кои направија вакви дејствија. Бидејќи за мене како мајка, како пратеничка не ми е мило некој да каже за некоја етничка група за вас смртна комора и така натаму. Значи не сакам да правам етнички поделби. Овие работи не се добри за ниту една нација. Ние треба да бидеме пример. И не се навраќајте во минатото вие што направивте. Кажете ни вие што правите, вие сте сега на Влада. Бидете вие кој ќе ја подобрат состојбата во државата. Немам дополнително прашање. Но се надевам дека набргу ќе ве видиме пред медиумите да ни кажете што по конкретно превземавте за обелоденување на овие случаи.

Африм Гаши: Ви благодарам.

Следен пратеник кој ќе поставува пратенички прашања е Љупчо Пренцов. Повелете имате 10 минути за поставување на пратенички прашања.

Љупчо Пренцов: Ви благодарам претседателе.

Почитувана јавност, почитуван премиер имам три прашања да поставам од кои две прашања се за премиерот и едно прашање за министерот за финансии. Институцијата пратенички прашања е многу значајна за функционирањето на парламентот заради што тогаш целата Влада е присутна, а пратениците и тоа најчесто од опозицијата се оние кои што треба своите аргументи, она што е актуелно и она кое што сметаат дека не е добро да го соочат со членовите на Владата со цел да имаат рамноправни услови, а тоа е оваа говорница која што има имунитет и при тоа јавноста да оцени кој за што се залага во рамки на ова општество и во рамки на демократијата.

Според мене клучно прашање денес кое што требаше да го постави опозицијата, без при тоа да се плаши, без при тоа да стравува и да докаже тоа на јавна сцена дека тоа е така е прашањето со Артан Груби. Тоа е прашањето кое што требаше тука да се одважи и да го постави со цел сите ние да знаеме што се случувало. Јас почитуван премиер, почитувани колеги 6 години една од главните теми кои што ги апострофирам, за кои што разговарам од оваа говорница се вика криминал и корупција. И еден според мене лично една од основните алки за тој криминал и таа корупција во рамки на холдингот ДУИНГ бизнис е токму Артан Груби. Она кое што се случува овие денови почитуван премиер вие сте мета на обвинување од страна на Социјалдемократскиот сојуз дека имате договор со ДУИ прво да се пушти Артан Груби да избега од Република Македонија. Дека тоа е договор, ве уверуваат од

прес конференции како балерина пред огледало кога е сама, а при тоа треба да има натпревар и додека се соочите тие не ги поставуваат прашањата еве ние ќе ги поставиме. Дали имало договор Артан Груби да биде пуштен? Дали и како реагираат на обвинувањата Социјалдемократскиот сојуз дека сте се договориле да се врати? Значи прво да го пуштите, па потоа да се врати. И ме интересира еден ваш коментар бидејќи темата е навистина актуелна, особено човекот кој што според мене е еден од главните алки на криминалот во изминатото годишно владеење на холдингот ДУИНГ бизнис.

Второто прашање почитуван премиер повторно е поврзано со криминалот, ама од криминалот од институциите кој што бил правен со лотарии и со други работи кои што претпоставувам дека ќе излегуваат на криминалот на улиците. Што сакам да кажам? Имаме криминал направен и поврзан со фабриките со марихуана и со 5-те тона на марихуана за кои што медиумите зборуваат и која што исто така е тема која што претпоставувам дека некој од опозицијата кој што е чесен, честит ќе се одважи со чист образ, без хипотеки ќе го постави прашањата за кои што граѓаните очекуваат одговори.

Почитуван премиер, во Република Македонија имаме 80-тина концесии на милион и пол луѓе. Тоа е премногу. Јасна била играта зошто е тоа така. Многу пати во медиумите и вие и сите алармиравме дека тоа е неприродна состојба. Алармиравме дека се е поврзано околу Струмица. Алармиравме дека поранешниот премиер, а сега сопственик на оваа група на пратеници овдека е директно или индиректно вклучен во секоја една од тие лиценци дали директно, дали индиректно. Она кое што сакам да го поставам како прашање имавте вие од она што можевме да следиме во јавноста на седница на Влада се разговараше и вие лично ги задолживте сите институции во рамки на системот да во рок од 45 дена се провери, се истражи се со цел да се утврди фактичка состојба дали и колку е правен криминал поврзан со фабриките за марихуана кој што кај и да отидете, во кој град да отидете ги гледате или од лево или од десно тие работат, но очигледно не работеле согласно позитивните законски прописи. Она кое што ми е по конкретно во поглед на ова почитуван премиер ние до каде и дали може да им откриете нешто на јавноста до каде се овие истраги, во која насока се движат овие истраги. И практично дали имаме веќе повратно од институциите што ги истражуваат овие криминали.

И трето прашање кое што е поврзано со министерката за финансии, а тоа е буџетот за кој што исто така овдека многу разговаравме во изминатиов период бидејќи во време на короната и пост короната кога ги манипулираа фирмите дека им помагаат, дека им даваат средства, практично доле со мали букви пишуваше дека има ги позајмуваат тие средства на фирмите. А вие кога ќе дадете нешто како држава очекувате да

помогнете таа фирма да расте и да се развива, да имате џидипи, и подобар собран данок, а кога позајмувате тие пари ви ги враќаат назад. Не случајно ги позајмуваа и ги позајмуваа за фирмите да ги клекнат за да можат поевтино да ги купат. И тоа беше малку бидејќи фирмите голем дел беа жилави и преживеаја и воведоа еден солидарен данок со цел максимално пред одење дома, пред одење во опозиција да ги исцедат истите тие фирми. Во контекст на ова сакам да ве прашам до каде е постапката во делот на враќање на враќање на солидарниот данок. Фирмите тоа го очекуваат. Кој е начинот на кој што тоа го правите и кои се очекувањата на приватниот сектор од страна на овој солидарен данок.

Ви благодарам.

Африм Гаши: Јас ви благодарам.

Пратеникот Љупчо Пренцов постави три прашања, двете до претседателот на Владата, третото до министерката за финансии.

Го молам претседателот на Владата Христијан Мицковски да одговори на првото прашање на пратеникот Љупчо Пренцов, повелете.

Христијан Мицкоски: Благодарам претседателе.

Почитуван пратеник Пренцов првото прашање се однесува на случајот Артан Груби. Изминативе денови јавноста со право е вознемирена и апсолутно ги разбираам сите оние коментари кои што од страна на револтираните граѓани и ги читам на социјалните медиуми, но и ги слушам наоколу и тука не треба никој не треба да има дилема дека постои револт кај одреда група на наши сограѓани. Револтот е затоа што во минатото ова лице за кое што вие поставивте прашање заедно со неговите коалициони партнери во Владата додека беше прв заменик претседател на Владата се однесуваше помалку недостојностено кон граѓаните од сите етнички заедници. Затоа и денеска ќе слушнете коментари од револтирани граѓани од различни етнички заедници. Не значи дека само од една дека слушаме револтирани граѓани, туку генерално слушаме од сите етнички заедници. Таквиот начин на однесување предизвикува ваков тип на реакција, а во меморијата на граѓаните сеуште е свеж фактот како во минатото луѓе од власта се договара со правосудството за пресуди, слушавме како за пресуди од Врховен суд, па се менуваа закони, па се менува пресуди. Свежи се сеуште секавањата од сведочењата на многу од би рекол обвинителите или истражителите кои што беа дел од поранешното Специјално јавно обвинителство како политичари од претходната Влада во тој период сеуште опозиција влијаеле на пресуди, носеле материјали, прислушувале, слушале, заклучувале, наддавале, додавале, одземале итн. и сето тоа создава една состојба во која логичен е револтот и треба да се разбере на одредена група на граѓани и апсолутно имам разбирање и во ред јас немам никаков против да некој во својата потсвест ја обвини Владата дека

има некаков договор со лицето кое што го спомнувате, со Артан Груби.

Е сега, доаѓаме со логиката. Ова е актуелната ситуација, да направиме една анамнеза и во актуелната ситуација тука ги забораваме оние проски ботови и актуелни функционери на сегашната опозиција СДСМ кои што исто така ставаа знак на равенство и велат оваа власт се договорила со Артан Груби. Добро, ова се фактите и ова е генерално политичката теза која што е присутна во јавноста овие денови. Ајде сега да направиме една анализа, да видиме што е суштина, а што е политичкиот би рекол инженеринг во целата оваа ситуација.

Јас како човек бев најнапаѓаниот политичар од истото ова лице Артан Груби. Се сеќавате на онаа фамозна реплика во еуфорија и една таканаречена хистерична предизвикана од страна на истото лице позната како па па Мицко. Се сеќавате дека на ден Прочка се креваа дронави над семејната кука на мојата сестра и тој имот се претставуваше како мој скриен имот итн. Се сеќавате колку пати до јавни изјави, во јавни настапи од страна на Артан Груби и сите тие кои што во тоа време беа дел од Владата предводена од СДСМ ме напаѓаа мене лично и со ниски страсти и со лаги и со клевети и ад хоминем и впрочем до ден денеска гледате како од страна на Демократската унија за интеграција и одредени нивни функционери кои што сега за жал не се тука бидејќи овој институт како што рековте пратенички прашања кога опозицијата треба да ја прашува Владата еве тие се голема опозициска партија, ги нема тука во салата, да слушаат како се води дебата. Поентата ми е дека и до ден денеска главната цел, главниот таргет од таа пратеничка група, таа политичка партија сум јас и сега по некоја логика, јас излегувам како претседател на Владата и се договорам со овие кои што сакаат да го видат мојот политички крај, а дел од нив и човечки. Мислам дека тука нема никаква логика. Првичната теза им беше дека јас сум бил тој кој што се договорил и го пуштил, потоа излегоа на прес конференција од како се појави избеганото лице на граничен премин дека ДУИ го спасува Мицкоски, за да на крајот од денот кога ја слушнаа пресудата односно одлуката на обвинителството и судот да речат, да речат аха ова е дил помеѓу Владата односно Мицкоски и Артан Груби. Од прилика ова беше хронологијата на сите тие настани, еден втор и трет кој што ниту еден нема никаков здрав разум. Само едно можам да заклучам е дека Фројд работи кај нив. Тоа што го мислат, тоа што тие го правеле мислат дека сите ние го правиме и они мислат ако тие така сингирале процеси и рушеле Влада на времето преку таканаречената обоена револуција, со лаги, со конструкции, со клевети, со фингирани процеси во судството, во обвинителството итн. дека и сега и ние така работиме, не. Многу едноставно, бегалецот е обезбеден од страна на органите на редот. Се понатаму е одлуката на друга власт, тоа е судската власт. Тоа нема никаква врска со

Владата. Но потсвеста е чудна и сега секој од нив се преиспитува што знае ова лице и сега тоа ги буши и сега си викаат сега јас ова вака и вака правев, аха, може сега тоа ќе излезе сега па да не се прошири делото од Лотарија да премине во здравство или пак можеби нешто поврзано со второто ваше прашање со канабисот. Сега седат и се вознемирени и размислуваат и совеста работи како може сето ова да заврши затоа што повеќе го нема Љупчо Коцевски, повеќе ги нема луѓето кои Љупчо Коцевски да бидат нивниот последен штит. Сега ќе дојде нов независен обвинител или обвинителка, ќе видиме како ќе биде и тука очекуваме да биде правдата заштитена, а тие кои што сега совеста им работи немирни се тешко се спијат, нервозни се, тоа се гледа по фацијалните експресији на прес конференциите, немирот си го прави своето, сега велат доаѓа крајот и кога доаѓа крајот тие се обидуваат како мачка да рипнат во очи. Но они заборавиле дека ние сме лавови и ваквите како нив ќе одговараат и таа потсвест ќе продолжи да им прави немир во период кој што следи, а фактот дека лицето е обезбедено и допрва почнува агонијата за поединци. Тоа треба сите да го знаат, допрва почнува агонијата за поединци. Ќе повторам апсолутно ги разбираам граѓаните кои што се револтирани, апсолутно го поддржувам нивниот револт, емоција, јас не можам да бидам и не смеам и не треба да бидам емотивен, немам такво право, во ред, за некои ќе бидам виновен, некои ќе поверуваат во овие пердуви кои што се растураат дека постои дил итн. Но процесот сам по себе ќе даде одговор. Еве го март дојде, нема мигранти, ширеа хистерија ќе банкротираме, издадовме обврзница со најниска камата во регионот дури пониска од некои членки на Европската Унија. И да не редам сега се што се правеше, а тие креираа и се обидуваа да креираат хистерија. Не им успеа, така и ова. Времето работи на нивна штета. Има една позната грчка изрека, вели големите работи се случуваат во тишина. И тоа ги мачи.

Благодарам.

Африм Гаши: Благодарам.

Љупчо Пренцов може да се изјасни дали е задоволен и да постави дополнително прашање, повелете.

Љупчо Пренцов: Благодарам премиере за одговорот.

Она кое што сакам да го искоментирам само се неколку работи.

Првата работа е кога ќе се запраша некој како изгледа сликовитото максимата една слика илјада зборови. Тоа е кога се зборува на тема Артан Груби која што е мега популарна во јавноста помеѓу граѓаните на медиумите. Во првиот ред на опозицијата има нула пратеници. Значи, тоа сакам да го потенцирам, нула пратеници во првиот ред кај што треба да седи опозицијата на тема Артан Груби.

Второ, сметам дека е добро да се зборуваат работите, добро е да се комуницираат. Бидејќи

додека зборувавте се потсетив една работа. Токму е таа поврзана со Артан Груби кои што е како што кажавме е една од главните карики на криминалот, во холдингот дуинг бизнис. А тоа е дека едно законско решение пред години овдека кој што тој го прокламираше. Имаше тука во неговиот стил се шеташе широко насмеан, овие од СДСМ сите околу него да не треба нешто, да не си гладен, да не сакаш кафе. Зборуваше дека имам едно законско решение вели сега во 6 саат имам две сценарија. Овие од ВМРО ДПМНЕ и коалицијата и да влезат и да не влезат јавноста ќе знае дека се виновни за се. Од толку многу пари што украдоа и толку многу портали што купија и толку многу администрација што злоупотребија, често пати умееше да црното го прави бело и обратно. И затоа денеска не го поставуваат прашањето, затоа е добро да видиме што се случувало и затоа е добро да видиме кој зборува, аргументира и има план, а кој го нема никаде се крие сега по канцеларии, се прави дека пратенички прашања нема денес во Собранието.

Благодарам на одговорот и немам дополнително прашање.

Африм Гаши: Благодарам.

И второто прашање беше исто така поставено до претседателот на Владата, Христијан Мицкоски повелете.

Христијан Мицкоски: Благодарам претседателе.

Второто прашање почитуван пратеник Пренцов се однесуваше на концесиите за канабис. И сето она кое што е поврзано со оваа акција која што се случува, која што не е од вчера, која што подолг период е работена. И не случајно е работена подолг период и не случајно почетокот започна кај нашиот северен сосед. И тука има една дилема. Зошто токму кај нашиот северен сосед се појави таа информација. А можеби одговорот ќе се најде во новата ПИЈАР стратешка група која што ја води денеска политиката во опозицијата. Или пак во хотел парк во центарот на Скопје. Или па можеби одговор ќе дадат оние кој што денеска си работат во царината работа како што треба да работат, а не како тие во минатото кога дозволувале транзит и на акцизна роба да поминуваат низ државата. И на тој начин десетици, стотици милиони да завршуваат во приватни џебови. Но, и за тоа времето ќе даде одговор и мислам дека многу бргу и тоа е она кое што деновиве повторно ги мачи овие од опозицијата. Кој што 7 години беа Влада и кои што 7 години не спречија, не направија ништо. Затоа што им одговараше таквиот начин на функционирање им одговараше таквиот начин на работа. Е оваа Влада тоа го направи. Веќе 6 лиценци се одземени. Од информациите со кој што располагам уште неколку ќе бидат одземени во периодот кој што следи, контролите продолжуваат. Очекувам голем број на лиценци да бидат одземени. Но, исто така за мене е поважно што е правено изминатите години од како главната економска политика на претходната Влада се темелеше на давање лиценци и

одгледување на цвет од канабис. Тоа беше главната економска политика. И да не ги забораваме се извинувам, 150 денари претплата за Македонската ради телевизија кои што потоа 5 пати ги наплатија. Тоа беше главната економска политика на претходната Влада. И нормално ширење на хистерија која што сега од опозиција ја прават, без да понудат било какво решение. Кои се фактите? Факт е дека фирмата во која што се запленија повеќе од 30 тона цвет од канабис. Има роднинска поврзаност со висок функционер на опозицијата од минатото. Односно претседател на локална организација или како се нарекуваат. Да речеме кај нас во ВМРО ДПМНЕ се викаат општински комитети. Таму општинска организација, не знам како се нарекува во СДСМ. Во Ново дело во една општина од југоисточна Македонија. Тоа е факт и тоа не може никој да го побие. Не едно кило, не еден тон, 30. И факт е дека овие би рекол испораки карго завршуваат до луѓе блиски од претходната Влада. Но, тоа не можам сега јавно да го зборувам. Бидејќи е дел од истрагата. И ако продолжам да зборувам класифицирани, доверливи информации, можам да влијаам во истрагата. Па потоа овие луѓе да добијат некаков тип на амнестија. Затоа молчине и затоа велеме дека големите работи се случуваат во тишина. Тишината нив ги оптеретува. Они се навикнати на парада, на естрада, камери, лисици, понижувања, омаловажувања. Тие не се навикнати на соопштение за јавност. Или кратка изјава. И тоа ги мачи, затоа што не се жртви. Туку се предатори. Затоа што конечно доаѓа времето на наплата на сето она кое што во минатото било погрешено. Ќе повторам, очекувам од идниот обвинител или обвинителка од како избран, се надевам дека ќе биде избран или избрана, ќе видиме. Владата треба да се произнесе. Вчера или завчера го добивме официјалниот документ од Советот за јавни обвинители. Да видиме до каде ќе стигнеме. И не заборавајте, од искуството во минатото дека обвинителството врз основа на нови факти секогаш може својата одлука да ја промени. Вака, или така. Да ја прошири, стесни, надгради итн. Секогаш, има на располагање. Сега еден би рекол кривичен законик кој што има елемент кој што му недостасуваше, кој што се обидува претходната Влада да го избришат, да го амнестираат. Поради други политички и лични причини. Политички во тоа време мислејќи дека на тој начин ќе обезбедат некаков тип на тивка политичка амнестија за да се прави притисок врз опозицијата, да се гласаат уставни измени. А од друга страна за да се исперат себеси. Затоа што гледаат дека крајот доаѓа. Дека доаѓа нова Влада и дека таа Влада има намера да се занимава со тоа што 7 години го чувствува граѓаните, го гледаа. И затоа треба да се разберат кога се револтирани. Но, ние немаме право на емотивни реакции. Ќе примиме удар, тој удар ќе остави некоја гребаница. Таа грабница ќе не потсетува секогаш, но таква е политиката. Важно е крајната цел, каде сакате да стигнете. Таа е најважна. И да бидете трпеливи. Времето ќе си даде одговор на

сите дилеми. Тоа е немилосрдно. Таа е позитивна, векотрска големина. Мислам нема тука назад. Е тоа ги мачи, што нема назад. Тоа ги мачи. Кога гледаат сега како камионите се полнат со канабис, како се земаат лиценци работи меморијата. Секој се преиспитува што направив јас, чекај што потпишав, кој документ јас го напишав, зошто. Леле тука ја згрешив работата. Можеби баш за тоа ќе се фатат. И тоа е цело време пот свест, која што ќе продолжи да ги јаде со моментот.

Сега тие се молат да заврши истрагава, побргу да видат кои се тие. Дали се они или не се они. Дали некој овдека ќе покрене постапка за одземање некому имунитет можеби. Тоа ги мачи сега нив, цело време тоа е дилемата. Но, треба да се релаксирани тие кои што велат денеска како горди Социјалдемократи излегуваат кои што викаат правдата мора за секого. Треба да се спокојни. Ако си се чисти нема зошто да се нервираат, нема зошто да се фрустрираат. Но, мислам дека голем дел од нив ќе бидат изненадени, имам такво чувство. Не велам дека имам податоци, не велам дека имам информации. Имам такво чувство дека голем дел од нив ќе бидат изненадени за тоа што ќе следува во периодот. А она кое што очекувам да се случи коначено правдата да си дојде на свое место и сите овие одговорни лица да одговараат. Замислете држава, во која што главната економска политика се темели на одгледување канабис. Отидоа чекор понапред, сакаа да формираат слободни канабис туристички зони каде што ќе биде дозволено консумирање на марихуана да бидам попрецизен. Овие луѓе и ова им е многу што го добија, 18 пратеника. И ова им е многу. После тоа се што направија и ова им е многу. Замислете вие тогаш политиката нивна не им беше доволно што тони, тони канабис ќе порасне овдека и генерации ќе бидат потенцијални зависници од тоа. Затоа што во најсовершената држава да сте, со најсовершените контролни механизми, јас ви гарантирам дека ќе излезат сите тие производи на улица. И младите ќе ги консумираат. И беа свесни за тоа и решија да направат слободни зони за консумирање на канабис, па ги споменуваа еден град во југоисточна Македонија, ќе го кажам Дојран, еден град во југозападна Македонија, ќе го кажам Охрид. И не случајно во тие региони имаме најмногу плантажи, за да нема многу трошоци за транспорт. Одма да можат консументите, оп тука на неколку километри да се почаст. Тоа беше нивната туристичка развојна канабис политика. Е на таа туристичка развојна канабис политика и дојде крај. И сега следи одговорноста после крајот кои што е жесток. Следи одговорноста и почитуван пратеник Пренцов, јас ви гарантирам дека одговорност ќе има. Се надевам дека тој или таа новиот државен јавен обвинител ќе добие поддршка од пратениците и после тоа, тоа ќе биде единствената задача.

Благодарам.

Африм Гаши: Благодарам.

Пратеникот може да се изјасни дали е задоволен и да постави дополнително прашање, повелете.

Љупчо Пренцов: Благодарам.

Почитуван премиер, не знам дали вие забележавте. Но, во интерес на јавноста сакам да потенцирам дека со одговарање на вашето второ прашање и вториов ред се испразни, нема ниеден. На првото прашање кое го одговаравте, цел прв ред беше празен. Додека зборувавте на второто прашање и вториот ред се испразни.

Јас имам и трето прашање.

Само претходно ве молам, би сакал да искоментирам неколку работи. А тоа е дека колку и да е вас колеги од СДСМ ви изгледа смешно, работава е многу трагична. Трагична од токму тоа што се секавам за време на корона додека ве прогласија за ратни профитери. Потоа државните ревизори што сме правеле во корона, а во контекст на одговорот е тоа дека имавте уредба законска сила, давање на лиценца на фабрика на канабис во бreme на сред корона. И уште не ми стана јасно како тоа минеше низ институциите, како таа фабрика им го подобри животот на граѓаните. Може само да претпоставуваме.

Пред да го поставам дополнителното прашање, сакам да искоментирам дека разговарајќи со пријатели сега скоро од југоисточниот дел на Македонија, велат, ние мислевме дека овие од кланот Заеви се сепак луѓе бизнисмени, знаат да направат од едно две, дека се добри трговци, дека корнишоните даваат пари, дека она кое што грдат згради, дека мислам државата низ Струмица, дека носи средства. Но никако не ни беше јасно како може низ тие бизниси вели, да се прават милиони евра, по петсто по шесто милиони евра за потоа да се инвестираат во Дубаи. И вика сега што гледаме на телевизија ни стана јасно дека толку многу пари за кратко време само дрога се прави. Тоа е луѓе кое што го зборуваат. Во контекст на ова кое што се правдаат во јавноста дека се случува, а тоа е дека прават бруто домашен производ економска политика со правење на марихуана, со давање на лиценци за марихуана, а она кое што ми е дополнително прашање почитуван премиер.

Тоа е дека во последниот период ве слушав, зборувавте за 1 милијарда евра инвестиции во рамки на Република Македонија. Би сакал доколку може да зборувате, бидејќи претпоставувам дека голем дел од тие се веќе во преговори, не се финализирани на јавноста. И нас пртениците ни објасните каде во кој сфери очекуваме инвестиции и колку работни места очекуваме во следниот период.

Благодарам.

Африм Гаши: Пратеникот постави дополнително прашање до претседателот на Владата Христијан Мицкоски, повелете.

Христијан Мицкоски: Благодарам претседателе.

Еве господине Пренцов, нема да збориме за канабис одма и вториот и првиот ред полека се наполнија и еден по друг ќе дојдат. Третиот е

редовен тука, морам да кажам и четвртиот се засили. Но шегата настрана. Тоа ќе биде проблем со кои што ќе се занимаваме уште долго време. Затоа што тоа дивеење што се случуваше и не контролирано однесување, за жал ќе има свој ефекти децении од сега. И тоа ќе претставува можеби еден од главните предизвици не само на оваа Влада туку и на многу други идни влади. Но, за тоа зборуваме. Сега да се вратам на инвестициите. Да бидам по прецизен во моментот. Во делот на инвестиции кои што или се почнати или се реализираат или е во фаза на договарање на државна помош итн., итн. А се делот од портфолиото на технолошко индустриски развојни зони, се од прилика околу 650 милиони евра. 17 се такви проекти, кои што треба да креираат 4 до 5 илјади нови работни места во зоните. И очекуваме во делот на извозот тие да го зголемат за од прилика некаде околу 2% од бруто домашен производ. Тоа нема толку да го зголемат бруто домашен производ, но од прилика таа би требало да биде вредноста негде околу 400 милиони долари. Да имаме дополнителен извоз кога овие капацитети ќе почнат да функционираат па до 1 милијарда. Но, во ова портфолио не се вклучени инвестициите надвор од тирзовите така наречени. Тоа се инвестиции кои што исто така се случуваат. Еве да речеме денес, утре и најдоцна понеделник конечно Ветро паркот кои што го најавивме на почетокот на оваа Влада, инвестиција на компанијата Алказар добива одобрение за градење. По правосилноста очекувам да почне реализацијата тука очекувам само оваа година да имаме нови 150 милиони долари. Бидејќи тоа не може да се случи за неколку месеци. Изградбата ќе трае во неколку години, а очекувам неговата целосна функционалност да биде некаде на почетокот на 2028 година. Тој ќе влегува во сила, односно ќе влегува на мрежа постепено и 2027 година. Но целосната 100% сила ја очекувам некаде почетокот на 2028 година. И уште многу други проекти кои што од претходно беа заборавени кои што сега ние ги фасилитираме. Кога на ова ќе се додаде и проектот кои што го потпишавме со компанијата Акса, а тоа е проект за изградба на две односно потенцијална трета консензус генеративна гасна централа, една во Скопје, една на би рекол половина пат од Гостивар и Тетово. И една потенцијално кога ќе се однесе гас кон Западна Македонија односно кон Кичево па да дојде до одредена трансформација на термо централата Ослемеј. Да имаме покрај парно турбина да имаме и гасна турбина, тогаш ќе ја добие целосната физиономија. И таа физиономија генерално е нова 1 милијарда долари од прилика инвестиција која што ќе биде важна за граѓаните. Но, истовремено ќе значи и централно затоплување на неколку општини вклучително и делови од градот Скопје кои што во моментот немаат таков тип на затоплување. И тоа е многу важно, затоа што ќе влијаеме и на животната средина, но ќе влијаеме и на друг тип на параметри. Да речеме во Скопје веќе се работи за инвестицијата, општина Кисела Вода и

градоот Скопје заедно со Министерството за енергетика, рударство и минерални сировини веќе работата на овој проект. Заедно со ЕЛЕМ поранешно денешно ЕСМ, работата на овој проект. Се развива методологијата како треба да се заврши и цените дека оваа година веќе сите тие контури ќе бидат затворени и ќе почнеме со негова имплементација. Бидејќи местото каде што треба да биде лоцирана оваа гасна когенеративна централа има блиску приклучна точка на висок напон. Така што многу лесно сето ова може да се заокружи како целина. И ова е само дополнување на тоа за кое што вие го кажавте.

Она кое што е исто така важно и кое што мислам дека треба да се спомене, е фактот дека со онаа политика на субвенционирани заеми кој што ја имавме кон стопанството ние 250 милиони евра. и миксот кои што го направија банките во тоа кредитно портфолио со сопствени средства, предизвика голема домашна активност. И таа домашна активност инвестициска денеска генерира раст на бруто домашен производ. Еве моментално излегоа бројките од активното население во последното тромесечје од 2025 година за 3,6% е намален бројот на не вработени споредбено со истото тромесечје од 2024 година. Сите параметри се спротивни се комплетен антипут од прес конференциите на СДСМ. Сите параметри што ги слушате се комплетен антипут. Ќе повторам, правеа хистерија, крајот на декември ќе сме банкротирал, Буџетот бил празен итн. Тивко вршеа притисок врз инвеститорите, бидејќи знаеа дека во јануари ќе објавува евро обврзница за да вратиме долгови од нивно време, не од наше време. Моравме да земе евро обврзница да вратиме долгови од времето на СДСМ. 700 милиона евра е нивно време, кога Владата била предводена од СДСМ и во нејзин составен дел бил ДУИ. Тивко се вршеше и кој беше резултатот најниска камата во регионот. Дури и пониска од Романија која што е дел од Европската Унија. Пониска камата добивме, не споредувам со другите земји како Црна Гора, Србија и слично. Зборувам за еве земја која што е и во НАТО и во рамките на Европската Унија. Пот фолиото на инвеститори е историско значајно. Тие кој што запишаа. Нормално тоа е строго доверлива информација, не можам да споделувам итн. Но, ќе кажам за прв пат имаме компании кој што се топ 5 во светот кои што запишаа во нашата евро обврзница оваа година. Значи, не им успеа таа хистерија која што се обидуваа да ја креираат. Порано писма пишуваа, се секавате во онаа техничка. Сега одлучија да не пишуваат писма, туку преку прес конференција, преку хистерија ќе сме банкротирало, не можело. Вршат тивок притисок врз инвеститорите. Резултатот е сосема спротивен. Инфлацијата 3,2% во јануари месец. Ниту еден во регионот нема толкава. Во февруари очекувам да биде пониска, да бидеме под 3%. Бидејќи ги следиме цените и на шеќерот паѓаат, тоа значи дека ќе ги повлечат цените на кондиторските производи, тоа значи цените и во маркетингите треба да се намалат.

А ако не се намалат, што ги разбираам граѓаните. Го подготвуваме новиот Закон. И сега веќе за не фер трговски практики и за картонско здружување итн. Нема да биде казната 40, 30 илјади евра, ќе биде 400. Нема да биде 10, 20 ќе биде 400 илјади во новиот закон. Па нека се организираат маркетингите преку тивки маркетинг или не знам каквите услуги, преку трети, четврти фирми. Нека влијаат негативно врз стандардот на граѓаните. Очекувам тука многу скоро дојде тој закон. Комисијата за заштита на конкуренцијата го работи, очекувам многу скоро да дојде тој закон. И очекувам поддршка од сите пратеници овде во Собранието. па нека се здружуваат во картели, па нека ги диктираат цените. Еве тоа е она кое што ние како Влада можеме да го направиме. Засилени инспекции и рестриктивна законска политика за да го заштитиме стандардот на граѓаните. И тоа доведува до резултат. Тоа е тоа кое што доведува до резултат. Околу економската политика можеби треба да се кажат уште неколку параметри, а тоа е дека 2024 година ја наследивме со огромен буџетски дефицит, се консолидираше на 4,5%. Не успеаа, во времето на високата инфлација како и сите земји во регионот да ја консолидираат економијата. Тоа е тоа. Пораснавме во бруто домашен производ од прилика 3%, номиналниот отиде над 6,5%, реалните 3. 2025 ќе се движиме околу под 4% би рекол на буџетски дефицит. Во делот на реалниот раст околу 3,5%. Оваа година 2026 за прв пат ќе имаме поголем раст на бруто домашен производ од Буџетскиот дефицит.

Африм Гаши: Благодарам.

Третото прашање беше поставено до министерката за финансии, која ја молам да одговори на пратеничкото прашање. Повелете министерке.

Гордана Димитриоска Кочоска: Почитуван претседател на Собранието на Република Македонија, почитувани пратеници, почитувани колеги министри.

Во врска со пратеничкото прашање на пратеникот Љупчо Пренцов ќе се потрудам да дадам една детална информација околу тоа како одеше целата постапка околу враќањето на данокот за солидарност. Закон кој што го усвои Владата во 2023 односно Собранието на предлог на Владата. И на тогашните министри или пред тие кои што го предложиле законот. Сами знаат кои се, да не ги зборувам од говорницата. Иако уште во тој период знаеа дека предлагаат нешто со кое што само ќе ги закрпат дупките во Буџетот кои што ги создаваа сами. И во исто време знаеја дека ќе дојде нели некоја друга Влада која што ќе има обврска тој данок да го врати. Затоа што беа свесни дека носат не уставен Закон. Како што кажав Законот е донесен во 2023 година. Во 2025 година на 5 февруари Уставниот суд го поништи овој Закон, со што почна постапката за враќање на овој износ. Кој што е во нешто над 3 милијарди денари обврска кон приватниот сектор. При тоа износот кои што го имаат платено се околу 156 компании. Нормално беше многу тешко да се

изорганизираше целата таа постапка имајќи предвид дека дел од компаниите беше многу тешко и да се искомунцираат. Од таа причина како Министерство за финансии одлучивме најпрвин да направиме комуникација со коморите каде што нели би поразговарале со нив, би ги објасниле состојбите, нашите размислувања и предлози, а потоа да донесеме и заедничка одлука. Сакам да кажам дека сето тоа што го правеше Министерство за финансии во изминатиот период беше транспарентно и во постојана комуникација со приватниот сектор.

Во месец август Владата не задолжи како Министерство за финансии веќе да испратиме официјални дописи до сите 156 компании каде што ќе побараме да се произнесат околу тоа каков договор би постигнале за враќањето. Нашиот предлог беше враќањето да биде на две рати, едната во 2026 година во месец март и едната исто така во месец март 2027 година. Не случајно беше избран месец март, а тоа што тоа е периодот во кои што се поднесуваат завршните сметки и се плаќа данокот на добивка. А Законот за солидарниот данок по природен по многу сличен на добивка и од таа причина баравме да биде во истиот период затоа што ако пости нели можност дел од компаниите можат да ги пребијат двата даноци. Од како добивме одговорите во компаниите секако не сите компании нели се согласија дека сакаат да им биде платено на две рати, но најголемиот од делот од нив се согласија. Во месец декември ја информиравме Владата пошто по донесена одлука од Владата го подготвивме најпрвин правилникот.

Тоа е Правилник за изменување и дополнување на Правилникот за форма и содржина на образец за барање за враќање на повеќе или погрешен наплатен данок, заедно со упатството за пополнување. Сето тоа излезе во Службен весник на 10 февруари и сега компаниите почнуваат да известуваат до Управата за јавни приходи, пошто како што кажав едната половина од трите милијарди ќе биде вратена во месец март.

Меѓутоа сакам да ја искористам приликата уште еднаш да се вратам малку наназад на целата таа постапка, затоа што еве и претседателот на Владата во неколку наврати спомна дека во последниот период сме сведоци на коментари од страна на опозицијата, како буџетот бил во банкрот и не знам што уште. Меѓутоа ние во изминатиот период во ниту една ситуација не донесовме некоја одлука која што ќе биде атхок одлука, не договорена со приватниот сектор или одлука која што дополнително ќе ги даночи или ќе им создава оптоварување, но тоа тие го направија во 2023 година.

Мислам дека може тука да зборуваме што сакаме, меѓутоа делата зборуваат за нас, за нас зборуваат делата дека ние одлично го менаџираме буџетот, дека до сега немавме апсолутно никаков проблем, иако во континуитет сакаат да создадат малку поразлична слика, но од друга страна фактите исто така зборуваат дека тие собраа 3 милијарди од приватниот сектор од

2023 година. Иако беа свесни дека сето тоа еден ден ќе падне во вода, но не им беше гајле затоа што знаеја дека изборите во 2024 година ќе ги изгубат, па таму ќе дојде некој друг министер за финансии и некој друг претседател на Влада кој што ќе треба да се грижат да ги вратат овие обврски. Ама секако нели во исто време тие 3 милијарди брзо се потрошија и огромни дупки оставија за да се сервисираат од страна на оваа Влада.

Така што јас би завршила тука само со коментар дека замолувам уште еднаш да не се создаваат такви коментари дека Буџетот бил во банкрот. Ако буџетот има можност да ги сервисира сите обврски на време, ќе кажам повторно, и ако не воведуваме атхок решенија за дополнителен товар на приватниот сектор или на граѓаните, тоа повеќе од јасно покажува дека Буџетот е во одлучна кондиција.

Точно е, се задолживме една милијарда за да раздолжиме, исто така уште 300 милиони евра ќе позајиме од странство, повторно за да се раздолжиме, затоа што долгот кој што треба оваа година да го вратиме многу транспарентно секогаш го кажувавме 2 милијарди. И во исто време за сите оние кои што не знаат што зборуваат, нека го отворат буџетот за 2026 година, ќе видат таму што е предвидено и како е предвидено и дали ние сме транспарентни во однос на тоа задолжување, колку ќе земеме, како ќе земеме и каков е нашиот план.

Но во исто време нели нема апсолутно никаков коментар по однос на најниската каматна стапка која што ја добивме на еврообврзницата и тоа исто вака народски кажано не и паѓа од небо. За тоа треба многу работа, три месеци бевме во постојна комуникација и работа со инвеститорите кои што на дневна основа поставуваат прашања за буџетот, за состојбите, за плановите, за иднината, но во исто време го гледаа и минатото. И она што го кажа претседателот, буџетски дефицит 4,4% во 2024 година, 4 во 2025 година, односно со номиналниот кој што очекуваме да биде поголем од проектираниот ќе биде под 4, 3,5% во 2026 година, а тоа е јасен сигнал за фискална консолидација, е така доаѓаат резултатите.

Значи, да завршам на крај од еден неуставен закон кој што го донесоа си собраа пари, ги испотрошија парите, ние денес ги враќаме и како што кажав првите 25 милиони евра ќе бидат вратени во месец март 2026 година.

Ви благодарам.

Африм Гаши: И јас ви благодарам.

Љупчо Пренцов имате 3 минути да се изјасните дали сте задоволен и да поставите дополнително прашање, повелете.

Љупчо Пренцов: Благодарам претседателе.

Почитувана министерке, намерно го поставив ова прашање, бидејќи е многу важно да цело ова сивило во кое што мора да се објаснуваме да оние кои што си ги чекаат тие средства, оние кои

што им беа неправедно земени тие средства, да знаат дека на тоа се работи, дека тоа е веќе скоро и завршена работа и дека половина од парите веќе ќе им бидат во текот на месец март исплатени. Тоа е многу важно за економијата, затоа што знаете како, кога вие имате опозиција која што кој сектор да го отвориш во државата стојат катастрофално, од криминали не можат да се спасат веќе се две години во опозиција и уште 15 вака по мое мислење, и немој да очекувате дека тие тоа што вие работејќи го валоризираат, тоа никогаш нема да се случи. Важно е оние кои што ќе ги добијат тие неправедно одземени средства да го валоризираат тоа и граѓаните тоа си го чувствуваат. Луѓето знаат дали државата е банкротирана или не е банкротирана, луѓето знаат дека кога беа Влада пишуваат писма за 30 милиони евра повеќе овој народ да плати, за тие да бидат месец дена побрзо на власт.

Но добро е вака да знаат и приватните компании дека Владата им е партнер и дека Владата онаа неправда која што е направена од овие луѓе сега кои што де ги има, де ги нема во рамки на оваа сала ќе биде исправена. Срамот им е голем, ама неправдите им се поголеми и покрај тоа што оваа држава добро е што ги враќа неправдите од претходната Влада, добро е да судско обвинителскиот систем си постапува согласно позитивните законски прописи во оваа држава, бидејќи како што вие враќате средства, како што вие докажувате дека буџетот не е во финансиска состојба која што тие веруваат, оние кои што се должни да го следат што работат и работеле владите претходно, треба тоа да го прават и соодветно да реагираат.

Се надевам дека во следниот период со изборот на новите обвинители и тоа ќе се случува во еден побрз и подинамичен пат.

Ви благодарам на одговорот и немам дополнително прашање.

Африм Гаши: Благодарам.

Следна за поставување пратенички прашања е пратеничката Моника Зајкова, повелете.

Моника Зајкова: Почитуван претседател на Собранието, почитуван претседател на Владата, почитувани министри.

Јас ќе замолам само министерот за транспорт да влезе, бидејќи моето прашање е до него.

Африм Гаши: Го молам министерот за транспорт да влезе во салата.

Дали е тука министерот за транспорт?

Повели.

Моника Зајкова: Почитуван министер за транспорт и врски, јас имам едно прашање и ова прашање го поставувам во име на граѓаните на Охрид, а по барање на еколошките организации и активисти кои работат на прашањата за зачувување на здрава животна средина, како и зачувување на статусот на Охрид и охридскиот регион како заштитено подрачје на УНЕСКО.

Имено, ова прашање не е нешто ново и непознато во јавноста, а се отвори со изградба на хотелски

објект во населба Лагадин на Катастарска парцела 2696/1, Катарска општина Елшани за кој што е издадено одобрение за градење УП 1 бр. 20-3852 на 5 декември 2016 година. По однос на овој предмет јавноста веќе е запознаена со сериозни наоди за прекршување на повеќе законски прописи и подзаконски акти, кои што ја доведуваат во прашање законитоста на издаденото одобрение од 2016 година. Имено, според достапните документи и стручни анализи, утврдено е дека одобрението за градење е издадено спротивно на одредбите од Правилникот за стандарди и нормативи за урбанистичко планирање, односно спротивно на член 83 од овој Правилник, како и на одредбите од член 10 од општиот акт за село Лагадин.

Да појаснам во интерес на јавноста, станува збор за објект кој што е поставен на растојание од 1,9 метри од регионалниот пат Охрид-Свети Наум на потегот Лагадин – Пештани, иако Правилникот за стандарди и нормативи за урбанистичко планирање, како и општиот акт за село Лагадин предвидуваат минимално растојание од 3 метри од граница на парцела кон сообраќајница, односно во конкретниот случај кон наведениот регионален пат. Дополнително и уште посериозно е што член 40 од Законот за јавни патишта предвидува заштитен појас од најмалку 5 метри од објект и регионален пат. Што значи дека во конкретниот случај не станува за административна грешка, туку зборуваме за можно директно навлегување во заштитен појас на регионален пат, за можна повреда на законот и за објект кој се гради во регион под засилен мониторинг на УНЕСКО, каде секој ваков случај дополнително го компромитира меѓународниот кредибилитет на државата.

Почитуван министер, јавноста слушаше ветувања дека институциите ќе функционираат, дека ќе нема недопирливи и дека законот ќе важи за сите, но реалноста е сосема нешто друго. Имајќи предвид дека надлежните институции, односно пред надлежните институции веќе се поднесени иницијативи за вонреден инспекциски надзор на овој објект. Во име на јавноста прашувам, што ќе преземете како ресорен министер доколку се утврди дека се гради или веќе има изградени објекти во заштитениот појас од 5 метри, предвиден со член 40 став 2 од Законот за јавни патишта на регионалниот пат Охрид – Свети Наум на потегот Лагадин – Пештани. При тоа потенцирам ова не е прашање само за една парцела, туку е прашање дали ќе дозволиме поради вакви случаи Охрид да се најде на листата на загрозено светско наследство.

Бидејќи либералната демократија подразбира транспарентност, очекувам од вас конкретен одговор, значи не општи формулации, не префрлање на надлежности и одговорност, туку јасен став како и дали ќе постапите како актуелен ресорен министер, доколку се утврди дека се гради или постојат градби во заштитениот појас на Охрид и истите се изградени спротивно на она

што го бараат законите, Правилникот и општите акти.

Ви благодарам.

Африм Гаши: Благодарам.

Пратеничката Моника Зајкова постави едно прашање до потпретседателот на Владата и министер за транспорт и врски Александар Николоски, повелете.

Александар Николоски: Благодарам претседателе.

Најлесно е да одговорам дека Владата и Министерството немаат никаква надлежност за овој предмет, имајќи предвид дека се работи за предмет кој што е во целосна надлежност на општината, но мислам дека е добро вака да размениме неколку аргументи.

Прво, сама кажавте во прашањето дека е издадено одобрение за градење, а одобрение за градење се издава врз основа на важечки детален урбанистички план, поднесен проект и платени комуналии, што значи дека штом се издало одобрение за градење и истото е важечко, тоа значи дека има таму Детален урбанистички план, значи дека се платени комуналии и значи дека сите проекти се поднесени, во спротивно не би можело да се издаде одобрение за градење. И тука се поставува клучното прашање, а тоа е што да прави во случајот општината при легално издадено одобрение за градење, кое што до денес не е поништено и е важечко и врз основа на тоа одобрение за градење е изграден објектот. Тоа е првата работа.

Втората работа во однос на Транспортниот инспекторат и оддалеченоста од магистрален пат, таа оддалеченост има исклучоци кога се работи за населени места на 12 февруари оваа година, по претходно добиена иницијатива извршен е надзор инспекциски и е утврдено дека нема никакви отстапувања, но еве после овие пратенички прашања јас ќе иницирам до Транспортниот инспекторат повторно да излезат на терен и да ја разгледаат ситуацијата. Но, исто така треба да сме свесни и сакам сега малку пошироко да ја разгледаме работава кога отвораме одредени прашања, кои се последиците.

Инаку моето лично мислење за инвеститорот во објектот во јавноста познат како чичко Коле, милно наречен од Зоран Заев, мислам дека е добро познато и сум го кажувал многу пати, но тоа за жал е спротивно на овие факти кои што ги кажав, а тие се дека таму има важечки Детален урбанистички план и важечко одобрение за градење. Инаку Зоран Заев во Домот на култура во Охрид го повика да стане, рече дека ја открил мечката во Општина Охрид и дека на чичко Коле ќе му се заврши работата. Еве да цитирам и да кажам што зборувааше Зоран Заев за истиов лик 2019-2020 година, во Охрид попознат како Коле банката, така да може да замислите за каков лик се работи штом има вакви прекари. Но повторно тоа не го исклучува овој другиот дел кој што го споменав досега, инаку лично ако гледаме јас

како што кажав моето мислење веројатно е многу, многу полошо од вашето мислење за ликов, односно вашето е можеби позитивно е, затоа што Заев го викаше чичко Коле.

Е сега малку пошироко да ја видиме работата, треба да сме свесни кога се отвораат одредени прашања, кои се последиците, а тоа е дека ако ние на овој начин ригидно се однесуваме, треба половина села по Македонија да ги изрушиме каде што поминуваат магистрални патишта. Во Лагадин на пример треба пола Лагадин да се сруши и овие што се имаат потпишано на петицијата главно не живеат таму, вили имаат наследени од комунизмот, треба исто така да им се срушат вилите, затоа што исто така се во рамки на ова заштитено подрачје на патот кој што самите го пишуваат. Ако продолжиме по истиот пат подолу, треба пола Пештани да се сруши и ако продолжиме по истиот пат подолу веројатно цело Љубаниште треба да се сруши или еве на другава страна ако сакате од државава пола Ново село да го срушиме, затоа што магистрален пат за Бугарија поминува таму. Или ако одиме кон Грција да ја тргнеме слободната економска зона Жабени под Битола и уште неколку села вака да ги испоручиме куќите лево и десно, затоа што ако ригидно ги толкуваме правилава така доаѓа. Тоа е прва работа.

Втора работа, од ист ваков ригиден однос експресен пати кој што ќе решеше многу од прашањата и проблемите Охрид – Пештани не се изгради за да се заштити биодиверзитетот на пеперутките, ова официјално е напишано. И сега не знам како постојниов пат кој што го цитирате, кој што буквално поминува по плажите во езерото е-еколошки, значи тука имате издувни гасови, имате од кочење гуми, имате уље итн., тоа е еколошки, овој пат кој што поминува буквално во езеро, а ако имаше пат на 15 километри горе во планина тој не е еколошки, затоа што биодиверзитетот ќе се наруши и пеперутките нема да можат да имаат природни мрестилишта за развој.

И ова не е иронизирање, овие работи ги пишуваат Охрид СОС во кој што нема ни еден член со лична карта од Охрид, Фронт 2142 и останати кои што на пример и цело време манипулираат. Ние донесовме Правилник врз основа на закон, законот јавно вели дека над илјада метри квадратни категоризација е за хотели со 5 ѕвезди и напишавме дека се однесува на хотели вон град и секако вон заштитени места, затоа што за национални паркови, заштитени места итн., има посебни закони кои што се лекспецијалис и кои што се над лексгенералис и се знае дека тие се применуваат, тие манипулативно настапуваат дека ќе сме ја уништеле државава. Значи градби не може, хотели не може, шатори не може не знам како ќе развиваме туризам, а тие се истите кои што исто така пред година, година ипол правеа хистерија со тоа што олеснивме изградба на училишта, градинки, болници и катни гаражи, дека урбанистички хаос ќе се случел во државава. Хаос не се случи, ама гледате дека секоја недела

по некое школо или градинка се отвораат во државава, што значи дека многу се забрза таа процедура.

Така што кога убаво е вака да се пишуваат од ладовина вакви дописи и убаво е да се веројатно напаѓа државата, бевме ние на владина делегација во Париз и видовме што стига таму, но на крај консеквенците ги чувствуваме сите ние и треба да сме свесни со што се соочуваме и какви се реакциите кои што ги добиваме, затоа што на пример сега ние сме соочени со барања од УНЕСКО и веројатно ќе дојдам за брзо време со решение овдека да не градиме железница кон Албанија и да не градиме автопат кон Албанија, односно Коридорот 8 на западното крило да не го развиваме заради исто вакви биодиверзитети. Е сега од една страна сакаме да се поврзуваме, сакаме да имаме стратешки коридори и безбедносни коридори кои што ги бара НАТО алијансата, од друга страна не можеме да ги градиме. Е ова се последиците кога лесно се влегува во одредени работи и за проекти од 50 до 100 илјади евра, од прилика толку им се, доаѓаме до последици кои што милијарди ќе ја чинат државава. Благодарам.

Африм Гаши: И јас ви благодарам.

Пратеничката може да се изјасни дали е задоволна и да постави дополнително прашање, повелете.

Моника Зајкова: Благодарам.

Почитуван министер, очекував појасен став. Што ќе преземете доколку се утврди прекршување на членот 40 од Законот за јавни патишта, меѓутоа добивме одговор кој што само ја заобиколува суштината. При тоа сакам да кажам ова не е никаква лична борба на граѓанските организации туку тест за институциите особено кога станува збор за регион како што е Охрид кој што е под засилен мониторинг и под лупа на меѓународната јавност. Затоа, сакам да истакнам дека одговорот кој што го добивме не ја расчисти дилемата во јавноста и не нуди гаранција дека ќе имаме конкретна институционална постапка доколку се утврдат неправилности или прекршување на законите.

Не сум задоволна од одговорот и немам дополнително прашање. Ви благодарам.

Африм Гаши: Јас ви благодарам.

Продолжуваме по ред, следен за поставување пратенички прашања е господинот пратеник Ријад Шаќири, повелете.

Ријад Шаќири: Ви благодарам почитуван претседател.

Почитувани колеги пратеници, почитувани медиуми, почитувани министри, господине претседател на Влада и сите кои што не следите. Имам една забелешка кон претседателот на Собранието, а сакам да ги истакнам и тука пред говорница. Господине претседател, ние постојано, јас и пратеникот Халил Снопче сме последни за поставување на пратенички прашања. Дали има

некој ред кој што го следите или во согласност со бројот на пратениците го правите тоа.

Како прво, како второ, јас денес се појавив тука за поставување пратенички прашања за констатирање на многу важна состојба. Господине премиер, во последните денови како актуелна тема се третираше темата со 5 тони дрога кои што завршија во Република Србија. Дали ве загрижува фактот што нашата држава се перципира како картел. Меѓуетничките односи ги направивте врз основа на не толеранција, на спортските натпревари се слушаат расистички навреди а институциите молчат. На фудбалскиот натпревар меѓу ФК Башкими и Вардар видовме што се случи, видовме отворена албанофобија од страна на навивачите и молчење од институциите.

Тоа што е загрижувачки е фактот што ниту еден од државните челници не излезе за да го спречи ова навредување. Господине премиер ова не неутралност туку толеранција кога омразата се стабилизира во стадионите тогаш се пренесува и на улиците, во институции и во секојдневието. Господине премиере, државата треба да реагира, да казнува и да делува. Еднаквоста и меѓу етичкото почитување не се брани со молчење туку со јасен став и со конкретни мерки бидејќи вие сте премиер на државата и кој што треба да ја менаџира ситуацијата.

Господине премиер, спортот треба да не обедини а не да не раздели. Господине премиер, верувам дека и вие се согласувате со мојата констатација дека полицијата на чело со министерот за внатрешни работи не ги извршува работите како што треба. Минатиот месец ние промовиравме дека со Законот за прекршоци ќе обезбедиме сигурен град. Но, денес граѓаните со право прашуваат. Дали имаме безбедни граници кога ни поминуваат 5 тони дрога?

Дали МВР ја извршува својата работа за влезот и за излезот што е обврска на МВР за да ги проверува плантажите со марихуана. Моето прашање е конкретно. Дали баравте одговорност од министерот за внатрешни работи за овој скандал бидејќи во државите со функционална демократија за вакви скандали паѓа министерот дури и Владата. Граѓаните не бараат изјави, бараат одговорност. Би сакал да бидете поконкретен и попрецизен во вашиот одговор. Ви благодарам.

Африм Гаши: Ви благодарам.

Пратеникот постави едно прашање до претседателот на Владата, но ќе ми дозволите само да му одговорам на пратеникот за тоа каков е редоследот на пратениците кои ги правиме за поставување пратенички прашања.

Почитуван пратеник Ријад, врз основа на Деловникот редоследот на пратениците за поставување пратенички прашања се прави врз основа на Деловникот и таму се предвидуваат два критериуми. Првиот критериум е да се зачува соодносот два кома еден, опозиција - позиција, власт. Вториот критериум е бројот на пратеници.

Врз основа на бројот на пратеници на опозицијата значи критериумот два кома еден се зачувува. СДСМ и коалицијата има 18, Европскиот фронт има 12, Левица има 6 и двете групации на Алијансата по 3 и врз основа на овој редослед се прави и редот на пратеници за поставување пратенички прашања. Не е ништо лично, јас не ги гледам имињата туку редоследот за поставување ви припадна вам. Се заменевте со господинот Сали Мурати, нема некаква тенденција туку се прави врз основа на Деловникот.

Го молам претседателот на Владата Христијан Мицкоски да одговори на пратеничкото прашање на пратеникот Ријад Шаќири, повелете.

Христијан Мицкоски: Почитуван пратеник, господине Ријад Шаќири. Благодарам на прашањето и неколку тези кои што ги изнесовте.

За канабисот веќе зборував сега да не се повторувам, не знам дали бевте тука но веќе давав одговор на таа тема. Претпоставувам стенограмите ќе ви го дадат тоа што го кажав, па ќе прочитате.

Инаку околу проверката таму е уан стоп шоп практично и МВР од страна за влезот во Србија проверува МВР Србија. Кога влегува во Македонија проверува МВР од Македонија така да бидејќи поставивте прашање: Дали МВР - Македонија проверила, еве да ви дадам одговор. Проверува МВР но, МУП како му доаѓа од другата страна а кога влегува во Македонија проверува МВР - Македонија. Но, тоа и не е толку суштински важно бидејќи зборував премногу за канабисот, не би сакал сега да се повторувам затоа што, ќе треба дел од пратениците од опозицијата пак да излезат.

Сега да се вратам на суштината, на „Безбеден град“. „Безбеден град“ е проект кој што неколку Влади го прават но, се одложува цело време и сега конечно почна да функционира „Безбеден град“ и еве да речеме пред некој ден за прв пат имаме случај во кој што барем онаму каде што покриваат камерите не е забележано поминување на црвено. За прв пат еден таков случај имаме. Ден, цел ден нема поминато на црвено. Да речеме во Куманово бидејќи вие сте од Липково, во Куманово дневно имаме од прилика помеѓу 8 и 10 сообраќајни прекршоци.

Истото од прилика е во Тетово, генерално најголемиот број некаде помеѓу 300 и 400 се на територијата на градот Скопје оној дел каде што се покрива со камерите и по Коридорот 8 и 10, оној дел од автопатите кои што се покрива со камерите така што, дневно би рекол можеме да заокружине некаде околу 500 до 600 сообраќајни прекршоци од различен карактер, зголемена брзина над она кое што се толерира. Поминување на црвено, не регистрирани возила и т.н.

Тоа е од прилика поврзано со „Безбеден град“ и тоа го коментиравме многу пати до сега исто така, овде беше предмет на пратенички прашања. Еве конкретно на територијата на Скопје малку да се позанимавам со црна хроника иако тоа не е мое задолжение. Во месец февруари немаме лице кое

што е починато како резултат на сообраќајна незгода, за 50% се намалени сообраќајните незгоди и т.н. Значи, придобивките сега за сега се такви и тоа се бројки, факти пред кои што велат и боговите молчат.

Поврзано со било какви националистички испади, дали се тоа навивачки групи или било што. Апсолутно ги осудувам. Апсолутно и тука не треба да имате дилема без разлика дали тоа доаѓа од една навивачка група кон друга или од друга кон трета или од трета кон четврта од една етничка припадност кон друга и од друга кон трета итн. И, ќе продолжам да цитирам, да речеме можеби работи кои што не треба да ги цитирам, но апсолутно не можам да прифатам навредување на основа на етничка припадност. Јас тоа како човек сум го кажал и ќе продолжам да го работам и ќе апелирам до сите во рамките на законските можности да тоа не го прават.

А, од органите на државата ќе барам најстроги казни за тие кои што тоа го прават, без разлика дали тие испади ќе бидат на натпреварот Вардар - Башкими, па од навивачката група Комити кон етничката припадност на најголемиот дел од играчите во фудбалскиот клуб Башкими или пак од навивачка група да речеме балисти во Тетово кога гостува да речеме фудбалскиот клуб Пелистер каде што најголемиот дел од фудбалерите се од македонска етничка припадност. И, било каде тоа да се случува, тоа е не дозволено.

Да речеме јас денеска би дошол со значка во која што би ги имал двете знамиња да речеме, не само албанското би го имал и македонското и тоа ќе е силна порака да речеме на овие, таа можност ја испуштиле, сте дошле со една значка а тоа е со албанското знаме. Последно што знам вие сте пратеник во македонскиот Парламент и плата добивате од Буџетот кој што го полнат сите граѓани на Македонија без разлика на етничката припадност така што, можеби добра порака ќе беше тоа ако дојдевите со една таква значка но вие таа можност сте ја пропуштиле.

Инаку, апсолутно стојам позади ова што го зборувам и како Влада ние направиме апсолутно многу работи за да ги релаксираме односите етнички во државата и тоа се случува и за што морам да признам овдека пред вашите колеги пратеници додека бевте во коалиција со нас од ваша страна добивавме комплименти и пофалби дека тоа сме го направиле. Но, сега сте опозиција и мислите дека со ваков тип на пораки дека ќе добиете политички поени. Но, господине Ријад Шаќири, за мене навистина е изненадувачки ова иако сум имал за вас навистина високо мислење.

Сум мислел дека сте ги надминале тие етнички преградки, сум мислел дека навистина пошироко ги гледате работите. Се надевам дека ова што денеска го кажавте не го мислите и се надевам дека сте космополита човек во душата имајќи во предвид дека многу пати сме разговарале лично и сум добил поинаков впечаток од вас. И, се надевам дека следниот пат кога ќе го поставите

прашањето или кога ќе дојдете на работа во македонскиот Парламент на значката покрај албанското знаме кое што е етничко знаме на народот на кој што припаѓате ќе го има и македонското бидејќи од оваа држава добивате плата и од овие граѓани ја добивате таа плата. Ви благодарам.

Африм Гаши: Јас ви благодарам.

Пратеникот може да се изјасни дали е задоволен и да постави друго дополнително прашање, повелете.

Ријад Шаќири: Ви благодарам господине премиере.

Ме инспириравте за нешто, факт е дека јас го носам мојот национален симбол и се гордеам со тоа дека сум Албанец. Ова ми го даде премиерот на Албанија, кога вие ќе ми донесете значка со знамето на Република Северна Македонија на идната седница ќе го носам и тоа. Што се однесува на тоа колку сум космополитен. Во минатото јас докажав со својата работа и активности во рамки на своето делување бидејќи јас сум лице кое што никогаш нема правено поделби врз националистички бази и основи.

Нешто друго сакам да кажам, во однос на тоа што го кажавте а се однесува на уан стоп шоп. Господине премиере, јас работев повеќе од 20 години на тие места. Благодарам.

Ве молам да се запре времето. Ви благодарам за значката. Уан стоп шоп треба да функционира и за стоките и за граѓаните. Проверките кои што треба да ги прави МВР во однос на производството на канабис не ги исклучува од одговорност и тоа треба да го знае и министерот за внатрешни работи. Бидејќи има должност да ги набљудуваат плантажите со марихуана и да имаат евиденција за влезот и за излезот на марихуаната.

И, испадите на спортските терени господине премиере, добро е не само декларативно туку и законски да се санкционираат бидејќи доколку не преземеме конкретни законски мерки против лицата кои што секојдневно ги кршат законите нема да одиме напред. А. Што се однесува до индивидуалните убедувања и взаемната почит која што ја имавме но се надевам ја имаме. Јас сум конзистентен за моите политички ставови, тие ги градам врз основа на моите лични уверувања и политички убедувања. Ви благодарам.

Африм Гаши: Пратеникот Ријад Шаќири, не постави дополнително прашање за премиерот.

Продолжуваме понатаму, за поставување на пратенички прашања е пратеникот Малиша Станковиќ, повелете.

Малиша Станковиќ: Благодарам почитуван претседателе.

Почитувани колеги пратеници, почитуван претседател на Владата на Република Македонија, почитувани потпретседатели, почитувани министри. Ќе го искористам мојата деловничка можност да поставам две пратенички прашања. Првото пратеничко прашање го

упатувам до претседателот на Владата на Република Македонија, господинот Христијан Мицкоски. Почитуван господине Мицкоски, моето лично видување е дека светот се наоѓа во еден сериозен безбедносен ризик и се обидува да ги надмине тие безбедносни прашања.

Гледаме дека војната во Украина се уште трае, после неколку години далеку е од повидок некакво мирно решение на тој спор. Помеѓу другото сакале ние да признаеме или не Европа е индиректно вклучена во таа војна земајќи во предвид дека и ако директно не испраќа свои трупи сепак дава поддршка на напорите на Украина. Значи, дава своја помош. Дали е тоа воена или економска, помеѓу другото воспоставува санкции спрема Русија.

Гледаме дека имаме одредени безбедносни проблеми во појасот Газа кој што се уште не се надминати. Видовме дека Соединетите Американски Држави интервенираа во Венецуела, сега гледаме дека се закануваат и со интервенција и во Иран така да, светот се наоѓа навистина пред еден сериозен безбедносен предизвик. Земајќи го предвид тоа прашање, целата светска јавност беше свртена кон она што се случуваше на Минхенската безбедносна конференција.

На која што вие ја пред водевте нашата македонската делегација, таму учествуваа над илјада делегати. Претставени беа 115 држави, 60 држави беа претставувани од шефовите на своите дипломатии односно шефовите на владите и на претседателите на тие држави, 100 министри за надворешни работи. Претставена беше Европската Унија, претставено беше НАТО, Светска банка и слично. Значи, навистина една многу сериозна конференција на која што за среќа учествувавте и вие односно учествуваше и беше соодветно претставена Република Македонија.

Опозицијата цело време тврди дека сме ние изолирани како држава, па јас би сакал да ви поставам директно прашање во однос на тоа какви се вашите впечатоци од таа средба и дали воспоставивте некакви директни средби со светските лидери односно со луѓето кои што беа на оваа безбедносна конференција, присутни на оваа безбедносна конференција бидејќи тоа е од навистина големо значење за Република Македонија.

Второто пратеничко прашање би го поставил до министерот за земјоделство, шумарство и водостопанство.

Господине Трипуновски, Република Македонија е мала економија, на неа влијаат многу фактори, меѓу другото влијае директно и сето на што се случува во опкружувањето или воопшто во светот. Сепак како мала економија, земјоделието е клучна гранка која што треба да повлијае навистина на надминување на овој дис баланс кој што постои помеѓу увозот и извозот, пред се на производи кои што се од земјоделска природа односно храна и преработките на храна. Нашата борба како раководство, односно како Влада и

како држава е ако можеме тој дис баланс да го надминеме, односно да навлеземе во една позитива, повеќе да извеземе и да биде позитивен извозот, врз основа на она што го увезуваме. За таква потреба нормално е дека дојде веќе време да се направат некои промени во земјоделската политика, односно дојде време да се смени системот на субвенционирање на земјоделски производи, па оттаму би сакал да ви поставам директно прашање, деновите направите навистина една промена во овој поглед, односно воспоставувате една нова политика во делот на субвенционирањето на земјоделски производи. Опозицијата ве обвинува дека тоа значи намалување на субвенциите кон кои што би завршиле кај земјоделците, вие од друга страна тврдите дека вистинските земјоделци конечно ќе ги добијат оние средства кои ги заслужуваат. Па би сакал ако може подетално да ни објасните што предвидува ова нова политика и каде е вистината. Дали навистина земјоделците, правите земјоделци ќе добијат повеќе средства оваа година или дали токму таму ќе завршат средствата кои што државата ги одвојува, а тоа се навистина сериозна сума на средства која што завршува кај земјоделците. Благодарам.

Африм Гаши: Благодарам.

Пратеникот Малиша Станковиќ постави две прашања, првото до претседателот на Владата, второто до министерот за земјоделство.

Го молам претседателот на Владата да одговори на првото прашање на пратеникот Малиша Станковиќ, повелете.

Христијан Мицкоски: Благодарам претседателе.

Почитуван пратеник, Минхенската безбедност конференција беше настан на кој што можеше одблиску да се видат светските, би рекол, лидери во делот на политиката и да се слушне од блиску што е тоа кое што тие го очекуваат за следната година и што е тоа кое што го планираат. Јас бев на внатре присутен на говорот на речиси сите тие кои што се обратија таму и кои што нешто значат во политиката, но и надвор од тоа имавме доста билатерални средби за кои што зборувавме и еден панел на кој што се дискутираше од затворен карактер, на кој што се дискутираше за европската иднина на регионот.

Во делот на глобалните текови тоа што американскиот државен секретар, господинот Марко Руби, го кажа, е практично правецот на кој што тој очекува светот да се однесува и правецот во кој што тој очекува светот да се движи во следнава година. Нормално, тоа е погледот на Стејт Департментот и Белата Кука. Или, да го кажам мојот личен впечаток, истото тоа што минатата година го кажа потпретседателот Џејди Венс, оваа година го кажа државниот секретар, но со малку подипломатски тон. И делуваше помекко, иако по завршувањето на неговиот говор во позадина се слушаа поинакви шумови од страна на присутните, а беа речиси сите кои што нешто значат во европската и светската политика на

цена. А тоа е, да бидам прецизен, накратко кажано, факт е дека Соединетите Американски Држави и генерално американскиот континент е дете на Европа, факт е дека цивилизацијата таму е однесена од Европа, факт е дека цивилизацииските придобивки доаѓаат најмногу од Европа, но исто така е факт дека ако очекуваме ние денеска чадорот безбедносен да биде Америка, тогаш таа е таа која што треба да биде носител на светските политики и одговорност. Или народски кажано, која ја плаќа музиката, начува песна. Не може да има простор за двајца или тројца. Се знае кој е прв. Таа е главната порака и треба таа порака да се следи. Повторно ќе кажам, тоа е ставот мој личен од тоа што јас го слушнав таму и според мене тој зборуваше од името на Стејт Департментот и Белата Кука. Импресивен говор по мене, со јасни пораки и насоки, како тие го гледаат светот во оваа година и мислам дека ние како држава, ние како Влада имаме јасна про-американска политика и јасно се позиционираме до тие интереси, тука не треба да има никаква дилема.

Веднаш по него беше и говорот на министерот за надворешни работи на Кина, Народна Република Кина, кој што ги кажа своите приоритети, приоритетите на Комунистичката партија на Народна Република Кина, но истовремено испрати силна порака кон Јапонија. Силна порака кон Јапонија која што одредени кругови ја ценат како можеби најсилна порака после Втората светска војна, поради одредени изјави кој што ново избраниот јапонски премиер ги кажа веднаш после победата на изборите, кои што во Пекинг беа поинаку протолкувани, односно почувствуваа во тие тонови доза на агресија, која што ја споредуваа со онаа која што се случувала за време на Втората светска војна. И нормално, не пропушти тука да потенцира дека се посилни се врските кои што Народна Република Кина, во смисла на трговија, ги има со Европската Унија и со Европа како континент и планот за продлабочување на тие релации. Од прилика тоа беше пораката од би рекол двете најголеми светски економии, а тоа се Соединетите Американски Држави и Народна Република Кина, според ММФ едната ќе има номинален БДП оваа година нешто над 31 трилион, а другата нешто над 20 трилиони. Потоа следи генерално номиналниот Бруто домашен производ на Европската Унија.

Нормално бев тука присутен кога се обраќаше и канцеларот Мерц, како домаќин, на првиот ден, кој што даде една поширока слика, начинот на кој што се гледаат работите во Европа, со директен осврт на состојбата во Украина и неговата порака беше дека и после четири години на војна и руска агресија во Украина, сеуште на бојното поле имаме воени операции, жртви, разурнување, итн, и дека стратегијата на Европската Унија и на светот, кој што ја подржува Украина, треба да биде економско исцрпување на Руската Федерација, до состојба на немоќ да може да ги финансира воените операции за време на војната

во Украина. И дека има неколку начини тоа да се прави, еден од тие се оние редовни санкции кои што се носат, но и не само санкциите, туку има и друг начин како сето тоа да се забрза и тоа е процес во кој што треба да дојде до повлекување на руската војска од територијата на Украина и враќање практично на сите оние делови од Украина, кои што во моментот, би рекол, окупирани од страна на војската на Руската Федерација. Од прилика тоа е суштината на говорот на канцеларот Мерц и мислам дека во тој дел неговата позиција беше јасна.

Она што е заедничко за сите овие три, нормално бев и кога беше британскиот премиер Стармер и останатите, но сакам да сумирам за овие три говори, како домаќин и двете најголеми економии, заедничко е дека гео-стратегијата и гео-позиционирањето се доведуваат до корелација со две многу важни работи, а тоа се вештачката интелигенција, или она кое што претставува иднина во светот и второто е она која што ја погонува вештачката интелигенција, а тоа се енергетиката, односно електричната енергија.

Заеднички именител на сите овие, би рекол, тројца говорници е фактот дека иднината на човештвото ја гледаат натаму. И ако денеска вие ја анализирате структурата на Бруто домашниот производ, да речеме на најголемата економија, Соединетите Американски Држави, или економијата со најголем раст во 2025 година во Европа, тоа е Ирска и ако ја тргнете вештачката интелигенција и додадената вредност на тој дел од услугите, ќе видите дека тие се во рецесија. Што значи дека тие навистина играат се на една карта, односно тоа е вештачката интелигенција. Односно Дата Центри, односно енергетика, електрична енергија.

И јас тоа го доведов до знак на равенство со оние пораки кои што ги слушнавме во Давос, претходно на Светскиот бизнис форум, така што оваа Минхенска безбедносна конференција и Светскиот бизнис форум во Давос имаат заеднички именител, а тоа се овие две работи за кои што зборуваме, настрана од гео-позиционирањето.

Инаку, да, се водат преговори, уште тогаш беа најавени со Иран, околу нуклеарното разоружување, односно стопирањето на нуклеарната програма во Иран, но не е само Иран, има и други конфликти кои што се споменаа и други конфликти кои што имаме меѓународно фосилитирање за ставање крај на тие конфликти и траен, но и праведен мир кој што е главната порака од страна на Европската Унија.

Ние како малубројна земја, но со големо стратешко значење, во срцето на Балканот, треба јасно и недвосмислено да се позиционираме до нашите стратешки партнери, а тоа се Соединетите Американски Држави и Европската Унија, што впрочем и го правиме. Се разбира главен приоритет и прв драјвер треба да и бидат заштита на нашите национални политики, нашите национални интереси како држава, да ги штитиме

стандардот и економијата на нашите граѓани, кои што исто така треба да претставува наш национален приоритет, како држава зборувам и доколку водиме вакви политики, тогаш нема да ни се случуваат разочарувања и порази, како што тоа беше пракса во минатото. Благодарам.

Африм Гаши: Благодарам и јас.

Пратеникот може да се изјасни дали е задоволен од одговорот и дали сака да постави дополнително прашање, повелете.

Малиша Станковиќ: Благодарам.

Почитуван господине Мицкоски, благодарам на исцрпниот одговор, не ми делувате изолирани, како што викаа опозицијата дека вие и Република Македонија изолирана, напротив како што гледаме и можеме да слушнеме не сме изолирани.

Зборувајте за неколку говори, бидејќи ова Минхенска безбедносна конференција од голем број на светски аналитичари е оценета како историска и ден денеска се зборува за неа, особено се зборува за говорите на некои државници. Го спомнавте и Мерц, оценето е дека Мерц имал најлесимистички говор и дека зборува за тоа после Втората светска војна дека е дојдено време кога постулатите, кои што се изградени во светот после Втората светска војна, повеќе не важат. Во однос на тоа негово размислување во однос на она што можеме да го видиме во регионот дека се прават одредени воени сојузи, прашањето е директно и недвосмислено, дали како држава сме безбедни и што се правиме да останеме безбедни како држава. Благодарам.

Африм Гаши: Благодарам.

Пратеникот постави дополнително пратеничко прашање до претседателот на Владата, Христијан Мицкоски, повелете.

Христијан Мицкоски: Благодарам претседателе.

Благодарам пратеник почитуван, за дополнителното прашање.

Јас не би бил толку строг кон и не би бил во таа група на тие аналитичари што говорат на канцеларот Мерц го оценија како таков. Јас мислам дека тој имаше повеќе реален пристап кон актуелната ситуација, околу новите контури, тоа и не е некоја тајна. Сите ние сме сведоци и гледаме дека светот се менува и самите вие во вашето воведно излагање кажавте дека светот се менува, гео-стратешките интереси, позиционирања се менуваат и допрва ќе се менуваат. Имам чувство како да на светската сцена недостасуваат големи политички теми и големи теми кои што практично ќе одбележат некое функционирање на некое големо лидерство и можеби кај поедини лидери на држави и влади тоа претставува чувство кое што они сакаат на одреден начин да го покажат на ваков тип настани како што беше Минхенската безбедносна конференција. Но суштината, целта на тие настани кога ќе бидете присутен и кога ќе разговарате со луѓето, сложените работи да ги направите едноставни за да можат луѓето да ги

разберат. Нели, вие добивате информации, ги слушате пораките, тие испраќаат пораки, ги процесуирате и сега вие доаѓате тука и треба на едноставен начин тоа да им го кажете на граѓаните, за да тоа тие го разберат. Затоа што не секој има можност да биде присутен на Светскиот бизнис форум во Давос или на Минхенската безбедносна конференција. Затоа јас се обидов долгата приказна на кратко да ја пренесам. Се разбира дека ние врз основа на сите овие информации со кои што располагаме и сите овие информации кои што таму ги добивме, градиме своја стратегија и имаме свои приоритети како дел од НАТО пактот, ние си имаме свое стратешко значење и тоа би рекол во моментот, а и како одминуваат годините ќе добива на тежина сето тоа, бидејќи сме раскрсница на многу два значајни европски коридори, а тоа е Коридорот 10 и Коридорот 8. Тоа се двата европски коридори кои што имаат за цел да го поврзат Средоземното Море преку Егејското Море со Централна Европа и Јадранското и Јонското Море со Црното Море. Да, точно е, не сме земја која што излегува на море, но сме десетици километри оддалечени од море, но овој начин на позиционирање нас ни дава за право да бидеме умни и да го извлечеме максимумот кој што можеме да го извлечеме, а во моментот и Европа, но и големите светски сили, ќе имаат, и кроз нивната оптика, големо внимание на овој регион, посебно ако овие мировни преговори, посебно за Украина, вродат со плод и тргне со реконструкцијата на Украина, бидејќи еден е од важните синџири за снабдување на сировини, производи, итн, ќе биде Коридорот 8 и затоа ние како држава тука засилено работиме во рамките на нашите можности, се разбира, сега ние не можеме тука да правиме нешто што е невозможно. Но истовремено она што претставува тивок конфликт, тоа е Коридорот 10. Зошто? Затоа што, да речеме, една голема светска сила за која што зборувавме, Кина, гледаме како интересно се позиционира по должината на Коридорот 10, во Централна Европа се отвораат фабрики, најчесто за производство на електрични возила, дистрибутивни центри, центри за снабдување, пласирање на производи од Исток, се купуваат пристаништа кај нашиот јужен сосед, се гради брза пруга, која што треба тие пристаништа да ги поврзе со Централна Европа, нешто кое што претставува предизвик за Дуилепак, од другава страна на океанот, кои не сакаат да го изгубат својот примат на влијание на овој дел на Европа. Ќе ве потсетам во минатото имаше една гео-стратешка поинаква идеја да се направат Морава и Вардар пловни, па да се поврзат со Дунав, па тоа да се поврзе со Егејско Море, итн, сега тоа се препакува во друг тип на проект, пристаништа, брза пруга, дистрибутивни центри, центри во Централна Европа со кои што треба да се прави притисок врз Западна Европа. И тоа е стратегијата на државите кои што доаѓаат од Исток. Државите кои што доаѓаат од Запад, од другата страна на океанот, се внимателни, малку вознемирени, бидејќи тие сепак до сега го имале ексклузивитетот на овој дел од Европа и сега

велат, чекајте тука некој нешто поинаку се позиционира и нормално е да бидат повеќе внимателни од тоа кое што вообичаено се и затоа не е точно дека, посебно Соединетите Американски Држави го губат фокусот, не сме во нивната оптика, итн, тоа се тие аналитичари кои што тоа го кажуваат, апсолутно или немаат доволно информации или сосема поинаку ја анализираат работата. Токму тука е главното, би рекол бојно поле, во кое што имаме гео-стратешки интереси над, можеби би рекол, двајцата најголеми играчи во светот на политиката во моментот, а тоа се двете најголеми економии, Соединетите Американски Држави и Кина.

За наша среќа или несреќа ние некако сме повторно како држава во првата линија на сето ова и како многу пати во минатото, така и сега, треба да покажеме дека ние веруваме во вредности.

Имаме образ и треба да си држиме до зборот и за нашата стратегија, таа стратегија ја кажав за време на одговорот на вашето прво прашање, дека нашиот стратешки партнер е Соединетите американски држави и Европската Унија и штитејќи ги интересите на нашите стратешки партнери, се штитиме и ние самите.

Тоа не значи дека другите треба да ги отфрлиме, дека не треба да ги почитуваме, секој треба да се почитува, посебно кога станува збор за постојани земји членки на Советот на безбедност на обединетите нации, тука не треба никој да има дилема посебно кога станува збор Народна Република Кина, почитувањето на принципот една Кина, една територија, треба да биде наша државна политика, тука не треба да имаме било каква дилема, не треба никој било како да си игра со тие работи.

И во минатото, знаете имавме таков тип на осцилации, тоа се нашите принципиелни ставови, принципиелни политики, но ние како малу бројна држава, но со големо значење во регионот и за Европа, треба да застанеме на браникот на овие вредности.

Втора работа која што исто така е многу важна, кога станува збор за безбедноста, тоа е анти илегалната, борбата против илегалната миграција, односно борбата против миграцијата која што не е легална, ние сме земја која што добива таков тип на мигранти од Европа. И замислете сега како парадокс, ние ја штитиме Европа од Европа.

Ниската стапка на фертилитет, лошото ниво на демографија, а обидот да се задржи економската активност создава притисок врз економиите да акумулираат работна сила за да го одржат нивото на економија. И нормално, силни фертумни држави доаѓаат од други континенти, би рекол до азискиот и афричкиот, тие носат со себе сосема поинаква култура, поинаква цивилизација, поинакви навики, така.

А од друга страна, развиените земји за да ја одржат економијата имаат потреба од ваква работна сила бидејќи фертилитетот им е низок.

Не се обновува работната сила, тоа што се пензионира, не може природно да се замени со сопствени граѓани, со сопствена цивилизација. И за тоа доаѓаат ваков тип на мигранти и тие притисокот на оваа рута ќе го прават од тука, токму од Македонија. И ние тука треба да покажеме карактер. Од друга страна, ваквата политика создава кеч ол-политички опции кои што од лево на десно сакаат се да фатат, без идеолошка јасна профилираност.

Тие добиваат на значење во одредени европски држави, еве да речеме, во Германија моментално најголемата политичка партија е Алтернатива за Германија која што е политичка партија кој што некои велат дека крајно десно, според некои политики некои ја препознаваат крајно лево, а тоа е таа кеч ол политика која што во некои земји се случува поголеми. Така е случајот и во Франција со партијата на Лепен, така е случајот во Австрија, еве со ФПО партијата, партијата на правда и друг тип на политички структури ширум Европа, сега да не ги коментирам кои што се во многу силни држави и кои што водат одредени радикални политики кои што значат можеби и опасност за меј стрим, односно за она кое што претставува вредност и кој што беше содржано во говорот на канцеларот Мерц.

Јас повеќе тука би се фокусираш, не би бил толку строг околу гео-стратешкото позиционирање кое што следи, туку предизвиците кои што ги носи новото време. Благодарам.

Африм Гаши: И јас ви благодарам.

Второто прашање беше поставено до министерот за земјоделство кого го молам да одговори на пратеничкото прашање, повелете.

Цветан Трипуновски: Благодарам претседателе.

Почитуван премиер, благодарам пратеник за поставеното прашање и можноста уште еднаш да ги појасниме работите.

Следам изминативе недела дена, десетина дена, како опозицијата се обидува да шири една лажна паника, да предизвикаат хаос кај македонските земјоделци. Тоа е класичен тип на делување во време на СДСМ каде што со нели служење политиканство, без програма, без конкретни решенија во секторот, сакаа да направат една хаотична состојба во македонскиот аграр.

Нивната стратегија очигледно е јасна со ширење страв, дезинформации, лаги и манипулации, да ги подгреваат надежите, односно да подгреваат една лажна надеж кај македонските земјоделци. Додека беа на власт, сите добро знаеме какви политики спроведоа, и се што наследивме како нова гарнитура и не сработените законски решенија кои што го колабираа македонскиот аграр. Но да идеме по ред.

Почитуван пратеник, со оваа измена која што е направена во програмата за директни плаќања за 2026-та година, првин треба да ставиме една јасна дистинкција дека нема кратење на субвенциите, туку напротив имаме една воведување ред и практична правична

распределба на парите кои што ги обезбедува државата во делот на финансиската поддршка.

Целта е државата да оваа поддршка која што ја дава заврши кај вистинските земјоделци, не кај они кои што лажно можеби се претставуваат и сакаат да користат државни пари.

Јас ќе се насочам и ќе се задржам на трите главни поенти во делот на новитетите во програмата за директни плаќања и што значат тие новитети, што ќе значи воведувањето на ред во овој сектор.

Како прво, имаме поткревање на минималните прифатливи прагови за користење на земјоделски субвенции, во делот на овошните и лозови насади од 02 на 05 хектари прифатлива површина, во делот на житните култури до 07 хектари како прифатлива површина, додека во сточарството праговите се поткреваат за сите корисници на субвенции, треба да имаат минимум 3 крави, 30 кози, 30 овци и 30 пчелни семејства.

Што е овдека важно и зошто сакам да потенцирам, поткревањето на праговите. Поткревањето на праговите нема да се случи веќе уште веднаш во првата година од воведувањето на програмата, напротив во делот на наредните две години формирана е една посебна една мерка во програмата за директни плаќања и на сите овие корисници кои што во моментот не ги исполнуваат праговите, ќе имаат период од максимум две години да ги исполнат и да влезат во една повисока категорија што со ова практично паѓа во вода манипулацијата која што ја прави опозицијата дека ќе се скинат субвенциите на малите корисници, ќе останат без финансиска поддршка од државата и така натака.

Зошто се прави ова насочување и во наредните две години треба да ги однесеме во една поголема структура на земјоделски производители затоа што Македонија епитетот на увозник на храна треба полека да го тргнеме на страна, односно ако ги погледнете податоците кои што ги има Државниот завод за статистика во делот на примарните земјоделски производи и преработките на земјоделски производи имаме позитивен биланс, додека во вкупниот увоз на храна влегуваат и преработките од храна каде што Македонија е увозно зависна.

Со ваквото поткревање на минималните површини сакаме да ставиме еден јасен патоказ дека мораме да го окрупнуваме македонското земјоделство заради рентабилност, заради зголемена продукција.

Вториот сегмент кој што е исто така важен во делот на новитетите кои што се предвидуваат во програмата за директни плаќања 2026-та година е условена за 30% од својот род да биде предаден во делот од регистрираните капацитети кои што постојат во државата.

Зошто ова се прави? Ова се прави од едноставна причина да се елиминираат сите они кои што имаат земјоделско земјиште кое што истото го рентаат, не произведуваат, а се на терет на државата и користат земјоделски субвенции од

она како програми кои што имаме. Со ваквата условеност практично ќе се стави ред на сите они кои што се иматели на земјоделско земјиште, а не го работата, да едноставно бидат тргнати на страна, а парите да завршуваат кај оние кои што навистина одгледуваат или произведуваат некој земјоделски производ.

Согласно анализите почитуван пратеник кој што ги направивме во министерството, најголем дел од оние вистинските земјоделци веќе предаваат не 30, многу повеќе проценти во откупните центри кои што постојат во нашите регистри, меѓутоа има една категорија, која што се таканаречени нели ловци на субвенции, кои што секоја година аплицираат и сакаат да користат ненаменски средства.

Третиот момент е ставањето на капацитетите на Државниот земјоделски инспекторат во контролата на терен на помош на Платежната агенција со цел физичката контрола која што ја правиме на терен да биде зголемена за многу повеќе од тоа што до сега се правело, на тој начин ќе се има и физички увид во делот на дали некој прави злоупотреба во делот на одгледувањето на земјоделските површини. Овие инспектори ќе бидат вклучени најмногу во делот на долгогодишните насади, во делот на сточарството, затоа што таму согласно анализите и согласно досегашните податоци имаме можеби најголем момент за злоупотреба на овие земјоделски субвенции.

Она што сакам да го потенцирам исто така дека пред носењето на Програмата и веќе по самото носење, одржани се безброј состаноци со сите земјоделски здруженија, на кои се информирани за новитетите, истите се прифатени бидејќи крајната цел е ако ги заштедиме овие пари кои што државата ги обезбедува за субвенции кон оние кои вистински одгледуваат, ќе има повеќе пари за нив. Затоа е поздравена ваквата реформа бидејќи сите оние кои сакаат да бидат на грбот на државата неосновано, ќе бидат елиминирани. Жалам што можеби ваквото насочување не е направено од претходната власт, можеби ние денеска ќе зборувавме за некој нов новитет каде што ќе значеше зголемена продукција, меѓутоа продукцијата на земјоделска храна, меѓутоа тоа што е. ние сме тука да ги штитиме државните интереси, државниот буџет и парите навистина да завршуваат кај вистинските земјоделци.

Она што сакам за крај да го нотирам е дека Владата останува посветена во македонскиот аграр, тоа го покажавме изминативе 20 месеци со низа законски решенија, со низа исплатени субвенции, како што се од претходната власт како обврска наследени и со сите оние тековни активности и вакви насочувања во делот на зголемување на македонската продукција.

Наша обврска е, како што споменав, да го чуваме и штитиме државниот буџет. Јас управувам со народни пари и сакам тие да завршат кај вистинските земјоделци, а не кај оние кои што можеби сакаат да го злоупотребат овој систем.

Определбата на Владата е земјоделството да биде едно од нашите носечки економски столбови и ние тука системски се грижиме, не само декларативно само да кажуваме дека нешто се прави, него една од овие новини е токму ставање на патоказ и во делот на наредниот преоден период од две години да имаме еден вистински патоказ каде македонското земјоделство треба да стигне.

Крајната цел, почитуван пратеник, е да не само се задоволат домашните потреби на храна, него и да се зголеми извозот на квалитетниот македонски земјоделски производ, кој што е верувајте многу баран надвор од нашите граници, заради својата автентичност, квалитет и вкус и затоа со ваквото насочување сакаме да бидеме конкурентни на меѓународниот пазар. Благодарам.

Африм Гаши: Благодарам.

Пратеникот може да се изјасни дали е задоволен и да постави дополнително прашање, повелете Малиша Станковиќ има збор.

Малиша Станковиќ: Благодарам.

Почитуван министре, сметам дека и нас како пратеници ни стана појасно што всушност планирате да направите со овој нов начин на субвенционирање, особено морам да го поздравам овој дел, кој што зборувате дека 2 години ќе има одреден период каде што оние земјоделци кои што се мали, кои што ќе треба да се прилагодат кон новите услови кои што ги барате, ќе имаат временски период да се прилагодат кон новите услови што ги барате.

Бидејќи до сега бевме обвинувани министри и претходните влади, дека се даваат субвенции, огромни средства завршуваат како субвенции, меѓутоа од тоа немаме ефект. Впрочем се даваат големи народни пари, како што вие кажавте, за субвенции, но не се зголемува продуктивноста, односно не се зголемува производството на храна. Што секако дека е лошо, бидејќи на крајот од денот интерес на Република Македонија, а и на самите земјоделци е да произведат повеќе. Со самото поголемо производство, не само што ќе заврши на домашниот пазар квалитетен македонски производ, туку ќе имаме и за извоз, а со самото тоа што би извезле, би ја намалиле онаа разлика, како што кажав при поставување на моето прашање, кое што е помеѓу извозот и увозот.

Пошто крајната цел и успехот на Министерството за земјоделство ќе се мери токму таму. Ако успееме да го намалиме извозот, да го намалиме увозот, а да го зголемиме извозот на земјоделски производи. Морам да ја поздравам и вашата интенција дека со профункционирање на две клучни институции во земјоделскиот сектор, а тоа се Државниот инспекторат за земјоделство и Агенцијата за храна и ветерина, дека со профункционирањето на овие две институции, всушност ќе може да се воспостави ред на земјоделскиот пазар, она што всушност ние и сакаме да го направиме.

Па во контекст на ова, почитуван министре, би сакал да ви поставам дополнително пратеничко прашање за потсетување на јавност. Кажете ми со какви проблеми вие се соочивте кога дојдовте на местото министер за земјоделство, шумарство и водостопанство, бидејќи првото нешто што ние како пратеници моравме да го направиме, а тоа е да изгласаме ребаланс на буџетот за да обезбедиме дополнителни средства за исплаќање на субвенциите кои што беа заостанати. Исто така моравме на две претпријатија кои што се непосредно поврзани со Министерството за земјоделство, шумарство и водостопанство да предвидиме дополнителни средства, бидејќи не беа исплаќани плати на тие вработени. Нешто околу ова прашање и околу тоа што вие преземате нели понатаму за воспоставување и отворање на нови пазари, бидејќи колку што сум информиран Министерството за земјоделство работи континуирано при отворање на нови пазари каде што би можело да завршат македонските земјоделски производи. Да им се олесни на земјоделците. Благодарам.

Африм Гаши: И јас ви благодарам.

Имаме дополнително прашање до министерот за земјоделство кого го молам да одговори на дополнителното пратеничкото прашање, повелете.

Цветан Трипуновски: Благодарам пратеник за дополнителното прашање. Она што остана за појаснување во односи на првото прашање, а во контекст на одговорот на дополнителното прашање, овој транзиционен период нема Министерството да ги остави овие мали земјоделци без дополнителна поддршка. Ќе кажам еден пластичен пример за да биде јасно и на јавноста и на вас пратениците.

Министерството во Програмата за финансиска поддршка предвидува кофинансирање на набавка на овошни и саден материја. Тоа што значи, дека ако еден земјоделец во моментов има 02 хектари површина, со набавка на кофинансиран саден материја ќе може полесно да ја зголеми површината доколку одлучи да прејде во една поголема категорија, тоа значи дека Министерството мисли на сите сегменти и во вистинска смисла на зборот да го поткрене и да ја зголеми продукцијата на храна која што ја произведуваме и тоа е основата.

Во делот на сточарското, производство посебните програми за набавка на квалитетен генетски добиток кој што има поголема продукција, исто така ќе биде во фокусот на доделување, кофинансирање во наредниот период.

Да резимирам, овие две години транзициски период е да си припремиме, да ја зголемиме продукцијата на храна во Република Македонија. Тоа е основната цел и дополнително да ги заштедиме средствата. Она што исто така важно, а можеби треба да се спомене е злоупотребите кои што се правеле до сега во рамки на функционирањето на Министерството за земјоделство, во делот на нерамноправна

распределба на државниот ресурс земјоделско земјиште, кои што исто така се користат за користење субвенции, а не се обработува за намената која што било распределено. Да не зборуваме за предметни инвестиции кои истите имале обврска да ги подигнат како закупци. Во тој дел континуирано се работи на контролата и секој дневно се откриваат нови злоупотреби. Деновите ќе има и нова кривична пријава за претходното раководство за токму уште една ваква злоупотреба, ќе ја запознаеме дополнително и јавноста.

Она што значи дополнителни активности, наследена катастрофална состојба, повеќе од јасно, да не се повторуваме дека катаклизмата во ресорот беше повеќе од очигледна и финансиски и во секторот со оние законски обврски кои што треба да се работат, меѓутоа после речиси две години имаме ситуација каде што размислуваме за нашата иднина. Оваа Програма, верувајте некој нареден министер кој што ќе дојде после одредено време, ќе треба да го продолжи патакот и да ја спроведе оваа реформа.

Споменав, жалосно е што во минатото некој претходно не се охрабрил или не сакал или не знаел, не е битно, не започне со вакво реструктурирање на делот на распределбата на македонските субвенции. Сепак, повторувам, се работи за државни пари, за наши пари, на граѓаните, кои што навистина треба да завршат кај вистинските земјоделци.

Уште еднаш сакам на крајот на потенцирам дека ваквата реформа, верувајте, е поздравена кај оние кои што вистински работат, од утро до вечер, произведуваат квалитетна храна, учествуваат на пазарот дома и надвор од нашите граници, за разлика од нивните сограѓани кои што сакаат да користат средства ненаменски, заобиколувајќи го системот. Тоа ниту е правично, ниту е согласно процедурите. Затоа ние како Министерство со сите надлежни институции кои што постојат во рамки на Министерството за земјоделство, шумарство и водостопанство, ќе продолжиме и упорно ќе работиме да го консолидираме овој важен сегмент. Благодарам.

Африм Гаши: Благодарам.

Бидејќи сме на една минута, две, до 14 часот, ќе дадеме пауза тука.

Ќе продолжиме со работа во 15.30 часот.

(Пауза)

(По пауза)

(По паузата со седницата продолжи да заседава потпретседателката на Собранието на Република Северна Македонија, госпоѓа Весна Бендевска)

Весна Бендевска: Продолжуваме со седницата. Пред да продолжиме натаму сакам да ве известам дека во договор со координаторите на пратеничките групи постигнавме договор денешната седница за поставување за пратенички прашања да ја финализираме околу 17 часот, заради рамазанскиот пост и колегите што си почитуваат ифтарските вечери.

Продолжуваме натаму.

Следен за поставување на пратенички прашања според однапред договорената координација е пратеникот Борислав Крмов, повелете.

Борислав Крмов: Благодарам потпретседателке.

Јас ќе поставам едно прашање. Моето прашање требаше да биде до претседателот на Регулаторната комисија за енергетика, но бидејќи имаме претседател во оставка и фактички имаме веќе вршител на должност, јас сепак ќе го поставам до премиерот, т.е. до Владата. Бидејќи секако и Владата и во овој случај и во најголем дел во случаите е органот кој што е најповикан на одговорност. Значи јас сакам тука да говорам за ситуацијата во село Блатец и ситуацијата со реката Блатешница на која треба да се изгради мала хидроцентрала каде што жителите на село Блатец веќе една деценија практично со своите тела, со својот жив штит си ја бранат реката и правото на незагадена природа на вода. Имено 2012 е доделена концесија на фирмата Енерџи Лукс ДООЕЛ, Штип. И одма ќе кажам тоа е наменски основна фирма. Значи замислете основна е на 11.01.2012, додека концесијата и е доделена на 20.03.2012. Тоа е само два месеци и 10 дена од нејзиното основање ја добива таа концесија на реката Блатешница. Тоа е ќерка фирма на Виза фејш од Штип, значи на текстилна фабрика. Извесен Зоран Андоновски тогаш бил сопственик. На 09.03.2020 ситуацијата се менува и од штипска фирма таа станува кочанска фирма. Сопственици сега се јавуваат Атом Сантех ДОО од Кочани. Во 2013 Регулаторната комисија за енергетика значи носи едно решение за стекнување на привремен статус на повластен производител на електрична енергија од обновливи извори. И ова фамозно решение е продолжувано дури 13 пати. Со ова решение треба да му се продолжи рокот значи на концесионерот за започнување на комерцијална работа дури 13 пати со седница на Регулаторната комисија за енергетика ова решение е продолжувано на кое што претходи седница на Влада, барем треба да претходи, иако и онака би било нелегално, бидејќи концесијата е од 2012 година во овие 13-тина години. Договорот за концесија е на 23 години. Член 15 став 1 од тој договор вели концесионерот ќе почне со комерцијална работа три години од ефективниот датум на договорот/ефективниот датум е

20.03.2012. Тука имаме прва ситуација каде што концесионерот не успеал оваа обврска да ја исполни.

Понатаму, член 33 став 2 вели во случај на пречекорување на роковите Владата дава дополнителен рок. И сега јас го свртувам вниманието кон зборот „рок“. Бидејќи јас како го читам и мислам дека е правилно Владата би требало да има право еднаш да му го продолжи рокот додека ние тука имаме дури 13 пати продолжување на тој рок.

Понатаму околу неизвршување на обврските на инвеститорот. Надлежни се, значи член 33 став 1 алинеја 2 доколку вика концесионерот не отопчне со производство најдоцна до датумот за отопчување на производство согласно договорот Владата значи може концесијата да ја раскине. Ние го имаме, ја имаме оваа ситуација, концесијата не е раскината.

Понатаму член 33 став 7 во случај концесионерот да не ги заврши своите договорни обврски во дополнителниот рок, значи кој што се однесува на дополнителните рокови кои што му се давани, Влада, т.е. концедентот ќе пристапи кон едностран раскин на договорот. Ние и оваа ситуација ја имаме, буквално 13 пати и повторно овој договор не е раскинат. Во 2014 Министерството за животна средина и просторно планирање, тогашното министерство има едно барање за мислење од општина Винаца на кое што општина Винаца одговара истата година, значи 2014, со документ кој што се нарекува известување. Во тој документ има повеќе работи но најбитната работа е дека во делот како ќе влијае малата хидроцентрала на водетекот и на сите тие работи само една работа е ставена и тоа е фактички водоводот од кој што фактички селото Блатец пие вода од реката Блатешница. Значи имено таму стои помеѓу зафатот вика на централата, значи на хидроцентралата и машинската зграда на истата хидроцентрала се наоѓа зафатот на водоснабдувањето на село Блатец. Значи помеѓу малата хидроцентрала и помеѓу машинската зграда е стиснато водоснабдувањето на селото Блатец. И сега ние треба да веруваме дека ако се изгради оваа мала хидроцентрала нема никако да влијае на водоснабдувањето на селото Блатец кое што е големо село. На времето имало 1800 жители, сега меѓу 1100 до 1200 жители. И тука сега тенденциозно и намерно е испуштено дека не е само во прашање водоснабдувањето на селото Блатец, туку имаме и две мали брани на езерото и две мали хидро акумулации. Значи две мали езера кои што се за наводнување на околните ниви.

Понатаму, имаме уште еден дополнителен затворен систем за наводнување на нивите кои што се на истоимената река. Понатаму имаме неколку мали комбинати, мали фабрики за преработка на храна. Дури имаме и една воденица која што се наоѓа на истата река. И сето ова е испуштено од известувањето од општина Винаца, небаре нели малата хидроцентрала,

драстичното намалување на водотекот на реката Блатешница што од пракса знаеме дека со секоја мала хидроцентрала се случува, небаре нема да влијае на сите овие работи. Во целиот тој процес за жал жителите на селото Блатец се исклучени максимум е прашана само локалната власт. И сега доаѓаме до фамозната седница на 03.10.2025 т.е седница на Влада премиере, на која што сте присуствувале и сте разгледувале 6 договори за концесија на мали хидроцентрали и магично сте ги разгледале само за 20 минути. На сите им продолжен рокот, меѓу другото и на концесионерот на реката Блатешница. Рокот е продолжен до 07.03.2026, тоа е до 7-ми март. Значи нема многу време. На тоа следи секако седница на Регулаторната комисија за енергетика, која што исто нели донесоа пак такво решение 13-ти пат го продолжува, до 07.03.2026. Бидејќи таму има деноноќни блокади значи ние имаме ноќни стражи од селаните за да не се случи почнување со работа. Јас не гледам друг начин да отпочне инвеститорот со работа освен на сила. Се надевам дека тоа нема да го направите и на сила да ги срушите барикадите. Во таква една ситуација ќе имаме и овој 13-ти фамозен рок ќе биде прекршен.

Е сега сакав нешто да ви кажам вака лично. Сакам да зборувам накратко една минута, минута и нешто околу природното право на населението. Значи што значи природно право? Природно право значи тие луѓе кои што таму живеат, значи они живеат таму со децении, со векови, со генерации. Значи тие се луѓе кои што со генерации пијат вода од тоа место, таа земја ја газат, кои што имаат црно под ноктите. Значи тие луѓе кои што се земјоделци и сточари, тие луѓе треба да се најповиканите за оваа и за било кои други ситуации кога имаме вакви одлуки. Не овде либералната идеологија капиталистичка, профитот да биде прв. Значи ние сме гости премиере ако утре идеме во селото Блатец. Тие луѓе ќе живеат со проблемите кои оваа хидроцентрала мала ако се изгради ќе им ги направи.

Значи моето прашање е многу едноставно. Дали, бидејќи е извесно дека ќе биде прекршен и 13-тиот рок за отпочнување на комерцијална работа, сега на 7-ми март, дали еве ќе се одважите, ќе застанете конечно на страната на жителите од селото Блатец и ќе ја поништите концесијата за малата хидроцентрала.

Ви благодарам.

Весна Бендевска: Благодарам.

Пратеникот постави едно пратеничко прашање до претседателот на Владата.

Има збор господинот Мицкоски, повелете.

Христијан Мицкоски: Благодарам потпретседателке.

Господине Крмов ве слушав и ќе ви дадам одговор на сето ова што го кажавте. На крај го завршивте вашиот говор со некакво природно право, за пиење вода и така натаму. Вие сте биле во Блатец? Не сте биле. Јас сум бил десетици

пати. Јас сум бил десетици пати и тоа е едно преубаво село во општина Винаца. И во Градец сум бил и во Липец сум бил и во Трсино сум бил и можам да ви ги редам сите едно по едно. Таков е животот со политиката кога се занимавате морате да ги изгазите селата за да ја добиете поддршката од граѓаните. Оти со вакви празни флоскули овдека на собраниската бина не добивате поддршка. Туку треба да ги изгазите, да стегнете рака, да разговарате со луѓето лице во лице и ќе научите многу работи. Е сега да дојдеме до она кое што вие го поставувате како прашање. Нема врска ова што го зборувате природно право. Тука има закони во државата и се знае што значи приоритети во делот на определувањето на водното право, а тоа е прво доаѓа водата за пиење, па за наводнување, па потоа е водата за користење на електрична енергија. Јас не знам дали вие знаете врз основа на што се стекнала фирмата да го гради тој објект, но ќе се обидам сега накратко да ви објаснам. Тоа е физибилити студија од 70-тите години која што Универзитетот Свети Кирил и Методи ја развива, неколку факултети машинскиот, електро и градежниот факултет. И како резултат на таа физибилити студија нешто повеќе од 400 локации во тогашната Социјалистичка Република Македонија се дефинирани за изградба на мали хидроцентрали кои што требало да произведуваат електрична енергија која што ја произведува еден блок од РЕК Битола. Отприлика тоа било целта на тој проект. И откако е сето тоа завршено некоја Влада идна во 2000-дитите години од овој век одлучува да распише јавен повик најпрвин преку Министерството за економија, а потоа неколку преку Министерството за животна средина. И претпоставувам дека овој објект за кој што вие зборувате е дел од оние јавни набавки, односно јавни повици кои што се преку Министерството за животна средина. Принципот на објавување на овие повици е по принципот на проектирај, изгради, користи го и пренеси го на државата. И тоа се тие 23 години. Значи имаш три години да го испроектираш и да го изградиш, да почнеш да го користиш објектот и после 20 години да и го дадеш на државата, да и го отстапиш. Значи ти имаш концесија, немаш сопственост, имаш концесија. Има јасен Закон за концесија кој има приоритет. Приоритет има водата за пиење и приоритет има наводнувањето, па дури потоа доаѓа производството на електрична енергија. Фирмата која што е концесионер изработува техничко решение и врз основа на тоа техничко решение таа поднесува понуда во органот, во случајот Министерството за животна средина и таму го дефинира инсталираниот капацитет и таму дефинира еднократен надомест. Претпоставувам дека оваа фирма во таа 2013-2014 година, кога и да ја добила таа концесија направила техничко решение. И фирмата кога излегла на терен требала да види во однос на гаускригеровите координати каде се наоѓа зафатот, каде се наоѓа машинската сала и дали по течението на таа река од зафатот до машинската сала ги има сите овие

градби за кои што сега вие зборувате. Две акумулации, зафат за вода за пиење, неколку приватни објекти за производство на кондиторска храна и така натаму. Доколку тоа она го видела и доколку тоа постоело тогаш се разбира дека таа концесија не требало да биде доделена. Така што треба да видиме прво дали во тоа техничко решение се опфатени сите овие градби за кои што вие денеска овдека зборувавте.

Сега зборувам факти, а после ќе дојдам до поентата за која што сакам вас да ви ја кажам. Потпишан е договорот за концесија. Најверојатно фирмата уплатила еднократен надомест во Буџетот, Буџетот го потрошил тој еднократен надомест за икс работи. Фирмата до ден денес не успеала да го изгради објектот. Поминати се како што вие рековте од 2011, а сега сме 2026, значи поминати се 15 години. Не се поминати 15 дена, 15 години се поминати. За 15 години она уште малку ќе требало да ја врати концесијата на државата, односно требало да ја изгради електраната и сега веќе ќе требаше да почнеме постапка да ја врати на државата.

Доаѓаме до суштината. Ако е под 1 мегават со инсталиран капацитет, не знам колкава е, тогаш одговорна е општината за давање на лиценца, односно одобрение за градба и така натаму. Ако е над 1 мегават тогаш е Министерството за транспорт. Во случајов еве сега ми сугерира министерот за транспорт дека е под 1 мегават, а тоа значи дека е правото на општината. За да дојде до изградба на оваа локација најпрвин треба да има урбанизација и имотно-правно да биде решен зафатот, цевководот каде ќе оди, машинската сала и така натаму. ако тргнале во урбанизација тогаш јасно ќе им било ставено до знаење дека тука има зафат вода за пиење, тука има акумулација за наводнување, тука има ова, тука има она и тие немало да се стекнат со право да ја градат оваа хидроцентрала за која што вие зборувате дека постои.

Сега вие излегувате и сега доаѓаме до политичкиот дел. Сега вие доаѓате тука и се претставувате дека сте голем, а не сте биле во Блатец. Јас сум бил десетина пати, а вие не сте биле во Блатец. Не знаете ни кад е. Тоа е преубаво село. Јас сум држел трибини со граѓани на сред село. Сум јаде леб и паштета со нив, сум пиел пиво од флаша со нив десетици пати. И во Трсино, и во Градец, и во Липец, секаде сум бил таму. Вие не сте биле и не знаете каква е Блатешка река. Блатешка река знае да надојде и да однесе се пред себе. Но еве нема да ви споменувам.

Вие сега мислите дека ќе добиете тука нешто кај Виничани, кај Блатечани дека еве вие сега сте душегрижникот поголем од мене. Не можете да бидете.

Затоа што ние оваа Влада потпишува сега поврат на тие средства кои што тие ги уплатиле за еднократен надомест што некој им овозможил претходно да ги добијат. Ние ги враќаме. Исто како што зборуваше Гордана за оној данок на

овие што го донесоа луксуз или како се викаше, солидарен. Па ние го враќаме сега. Исто како што оваа година 2,5 милијарди евра треба да вратам. Како претседател на Влада, за овие што ја задолжиле државата. И сега вие ќе зборувате дали сте, вие сте биле во Блатец. Па срам треба да ви е. излегувате тука, не сте биле у Блатец, вие да ми кажувате за Блатешка река. Страв, не знам каков носител. Било не било Блатец. Па не можете вие на тројка да сте носител на листа у Блатец да не сте биле. Тоа исто како да не сте носител на изборна единица 3. Јас не знам кој ве гласал таму во Винаца ако вие не сте биле во Блатец. Не можам уште или на Фејзбук комуницирате со Блатечани. Јас стварно не можам да разберам уште. И конечно да дојдам на крај, прво не ги разгледуваме 20 минути, треба да знаете дека во Владата оваа Влада. Не знам како било порано. Има процедури има колегиум па има Комисија за економски систем. И тоа трае 2 недели. За да дојде на Влада има точки за кој што има дискусија. Има точки за кој што се гласа без дискусија. Откако претходно ќе ги поминат сите инстанци во Владата. Не знам сега, вас не ви е познато тоа можеби. Вие, еве мислите дека ќе излезете овде, не сте биле во Блатец, не стегнале рака на жител на Блатец, а го браните Блатец. Од кого го браните Блатец вие, од кого. Од мене? Па дај боже вие стално од вакви како мене да го браните Блатец кои што направил толку улици колку што вие не сте изоделе пешки во својот живот. За Блатец. Па јас утре ќе отидам кај Блатечани ќе седнам со нив и да знаете многу подобро ќе ме пречекаат од колку вас. нема што со вас да одам. Вие не знаете каде е Блатец. Ако сакате да ви го покажам Блатец ќе ве однесам на екскурзија. И ќе пешачиме на Плачковица заедно. Јас и вие да ве однесам на Лисец да прошетате од сите страни ќе ве качам ако сакате.

Благодарам.

Весна Бендевска: Пратеникот Крмов има право да се изјасни дали е задоволен од одговорот и дали ќе го користи правото да постави дополнително прашање, повелете.

Борислав Крмов: Вака, прво премиере. Околу 20 минути седница на Влада постои во вашиот записник. Значи, стои мислам дека беше 15.25 – 15.45 дека ви завршува седница. Значи тоа стои во вашиот записник. Вие држите седници од 20 минути каде што ударате печат само им ги продолжувате роковите на концесионерите. Е сега вака, премиере, луѓето се секој ден на барикадите. Блатачани ве слушаат што зборувате тука. Јас премиере можам и да не сум бил, можам да го прочитам договорот. Можам да го прочитам договорот на концесија кои што јасно кажува дека е прекршен. 13 пати му ја продолжувате измислувате топла вода. До кога? До 30 и која година е концесијата. И сега, за жал од вашето излагање морам да заклучам дека тоа ќе се случи 14ти пат. И еве Блатачани ве слушаат. Колку вие ги браните, колку таму е се во ред. Колку таму ќе се земе се во предвид и акумулациите и се. И нема да има никаков проблем. Сте биле вие во

селото Брајчино? Еве да ве прашам. Селото Брајчино има река се вика Брајчевска река. Е јас сум бил. Брајчевска река мислам дека има вашиот добар пријател Кочо Анѓушев има мала хидро централа. Знаете на што е сведено реката? На една десетина од водата. На една десетина од водата. И таму има Брајчинска пастрмка која што претходно била 30, 40 сантиметра риба, сега е 10 сантиметра риба и е пред изумирање. Од вакви концесии. И немој да мислите дека луѓето тоа не го знаат. Да одиме исто во другите села дека тоа не го знаат. Нема еден позитивен пример од концесија, еден позитивен пример. така да вие убаво си кажавте дека, како кажавте имало закон. Кој Закон? Вие менувате правилници, Закони само да им угодите на инвеститорите. На фирми, една година, два месеци формирани пред давање концесија. Тоа ли се големите инвеститори, големите фирми. На тате, на бате фирми. Тоа ли се големите Закони. Јас се обидов да допрам до вас за природно право, да пробате да се ставите не местото на тие луѓе кои што и вечерва и вечерва ќе имаат стража. Од вас, вечерва од вашата партија кои што ќе се сакаат да им ја уништат реката и вечерва. А вие, вие убаво кажавте на чија страна сте. Профитот пред се, парите пред се, а луѓето може да бидат пуштени низ вода. Сега нема да може ни низ вода зошто ќе немаме ни вода за пиење.

Не сум задоволен и немам дополнително прашање.

Весна Бендевска: Пратеникот не постави дополнително прашање. Не е задоволен од одговорот.

Продолжуваме понатаму.

Следна за поставување прашање е пратеничката Даниела Николова, повелете.

Даниела Николова: Благодарам потпретседателке.

Почитувана јавност, денес ќе го искористам моето право да и поставам две прашања на министерката за образование. Кои што се однесуваат на предложениот Закон за високо образование, кои пред неколку недели е прикачен на ЕНЕР.

Предложениот Законски текст декларативно зборува за автономија, зборува за европски стандарди, зборува за квалитет. Но, ако се чита внимателно член по член станува јасно дека позади тие убави зборови стои една централизиран, контролиран и политизиран модел за управување со универзитетите.

Ќе зборувам за две клучни работи, за кој што ми се и прашањата.

Прво за критериумот за напредување ха индексот како и за опасноста од институционализиран непотизам.

И второ, за системското разградување на автономијата кој што овој закон го спроведува тивко но темелно.

Имено Законот инсистира на веп оф сајнс како практично единственото мерило на научната

вредност, а ха индексот го претвора во клучен услов за избор и ре избор во звање. На хартија реално изгледа модерно и објективно. Но во пракса станува збор за сведување на науката на бројки при што се дискриминираат цели научни област. Особено општествените и хуманистичките науки. Ги става младите истражувачи во невозможна а со тоа и не праведна позиција. И создава формално објективност кој а лесно се заобиколува со мрежата на моќ.

Да бидам конкретна, ха индексот не го мери квалитетот туку покажува кој колку пати е цитиран. Во големите научни системи тоа можеби функционира. Но, во малите јазични заедници како нашата. Во правото, во општествените и хуманистичките науки, во истражувањето што се од национален интерес ова навистина на функционира. Тоа не значи дека трудовите се лоши, тоа значи дека тие природно ќе бидат помалку цитирани. Во исто време ова покажува дека мерниот инструмент кој што е одбран за мерење на квалитет е лош. Но, проблемите не завршуваат тука. Строгите критериуми на хартија во пракса во систем во кој може да постојат затворени академски кругови. Меѓусебни цистерни влијанија, формалната објективност може лесно да стане параван позади кој што ќе се фаворизираат едни исти луѓе. Дополнително морам да укажам на уште еден логички правен парадокс. Законот преведува повисоки и построги критериуми за ре избор во звање редовен професор од колку за самиот избор во тоа звање. Ова е апсурдно. Не може за едно исто звање со ист правен статус да има едни услови за влез, а други повисоки за да се остане во тоа звање. Тоа ја руши правната сигурност ја прави академската кариера несигурна. Понатаму, Законот не нуди реални механизми за спречување на непотизмот. Ваквите формално строги и не логични поставени критериуми во системот кој политички кадровски контролиран не го спречува непотизмот, туку напротив го легализира. Законот не содржи ниту една реална ефикасна забрана за вработување на деца на професори на истите факултети каде што работат нивните родители. Напротив во ваков систем тоа станува дури можност за непотизам на голема врата што беше за карактеристично за едно минато време, кога на факултетите се вработуваа деца на професори, па тие стануваа и нивни асистенти. Тоа министерке и вие добро го знаете. А имаме во пример во салата поточно излезе премиерот само што почнавме да збориме за ова. Во еден ваков систем токму тие деца вработени во истата институција каде што се и родителите имаат директен пристап до менторите кои што се колеги на нивните родители. Можност за консензус авторство со нивните родители иако можеби немаат никаков реален придонес во самиот труд. И лесен пристап во постоечките истражувачки кругови. Тој модел е симбол на академска ерозија. На затворен систем и на злоупотреба на афторитет. Со овој закон наместо јасно да се пресече со тие практики се создава средина во

кои тие повторно стануваат можни па дури и системски охрабрани. Строгите критериуми најлесно се исполнуваат токму во семејните кругови. Така се создаваат тие литистички кругови кој се на штета на талентирани млади истражувачи кој треба да исполнат невозможни услови. Да вложат големи финансии и во исто време да се борат и са така наречената елита. Затоа на младите истражувачи ќе им биде полесно да си заминат од државата. Затоа велам ова е закон кој формално зборува за квалитет, а суштински создава комфор за истите луѓе и истите фамилии. Додека за сите други тоа во системот го прави недостижно. Сега доаѓам до едно навистина суштинско прашање, а тоа е автономијата.

Во првите членови законот ја прогласува автономијата, но подоцна низ одредите таа постепено се ограничува. Така член 17 став 3 предвидува дека статутот на универзитетот мора да добие позитивно мислење од Владата пред да оди на согласност од Собранието. Ова значи дека на универзитетот не може да го донесе својот основен акт без политичка дозвола од Владата. Тоа е директно и спротивно на уставната гаранција за автономија. Според членот 43 Владата предлага значителен дел од членовите на националниот совет. Или 6 од вкупно 15 члена. Тоа тело носи правилници за звање, научни полиња и критериуми. Со тоа Влада индиректно ги контролира сите академски стандарди. Член 44, точка 26 вели дека правилникот за посебни услови за избор во звање мора да добие позитивно мислење од министерот. Ако не добие такво мислење нема правилник.

Е ова министерке е директна политичка контрола врз академското напредување. А во истиот член во точките 4 и 14 директно навлегуваат во автономијата на универзитетите. Со членот 86 велите дека Владата именува 4 од 11 членови во универзитетскиот совет. А тоа тело може да запира одлуки на сенатот и на ректорот. Формално ја почитуваме автономијата, но фактички има моќ да ја блокира. Во член 144 Владата одлучува за бројот на студенти. Универзитетот предлага Владата решава. Контролата врз обемот на дејноста значи контрола врз развојот. Во членовите 113, 114, и 117 Владата ја одредува партиципацијата, дава согласност за школарина, но и како ќе се располага со имотот на универзитетот. И така финансиската автономија практично е укината. Членовите од 198 до 200, велат дека министерот може да поништи одлука на универзитетот, да запре акт и да преложи укинување на институцијата. Без суд, без академска инстанца, само со решение од министерот. Во член 202 став 3 инспекцијата може да ги преиспитува изборите во звање до 5 години назад што остава простор за последици поради јасно исказан политички став. И кога се ова заедно ќе земете во едно ја добивате јасната слика. Извршната власт има влијание над основните акти на универзитетот, унапредување и вработување на кадрите,

финансиите, уписот па дури и опстанокот на институциите. Е тоа е автономија колку што дозволува власта и министерот. Затоа ви поставувам две прашања.

Како ќе гарантирате дека со примена на библиометрискиот ха индекс и веб оф сајнс нема да доведете до дискриминација на цели научни области и млади истражувачи. Уште поважно како ќе спречите тие формално строги критериуми да не станат параван за непотизам, меѓусебно цитирани и затворени академски кругови.

И второто, како усогласувате уставно загарантираната автономија со членовите кој што ви ги посочив, а и ги има уште многу. Кога кумулативно овие одредби и даваат на извршната власт. Контрола врз статутот, кадрите, финансиите и опстанокот на универзитетот.

Благодарам.

Весна Бендевска: Благодарам и јас.

Пратеничката постави две прашања и двете министерката за образование и наука.

Има збор министерката госпоѓа Јаневска, повелете.

Весна Јаневска: Благодарам пот претседателка.

Прво прашање како, дали барањето на Законот дека го бараме Законот за објавување на трудови во реномирани списанија ќе доведе до дискриминација. Не, нема да доведат.

Вака, што бара Законот. Законот бара, меритократија, модуларност, практична настава, потребно за пазарот на труд, интернационализација и поголема соработка, поголема видливост на универзитетите и професорите, фокус на стручни студии и усовршување на вистини што до сега никогаш ги немало во земјата и интензивирање на учеството на бизнис заедницата во дизајнот на студиските програми и нивна евалуација за адаптација на потребите од пазарот на трудот. Тоа се основните постулати и политики на кој се базира Законот. Законот се базира на политиките на оваа Влада за јавниот интерес на сите граѓани на оваа земја односно за јавниот интерес на државата. Како тоа едноставно би го кажала. Крајно време е универзитетите и општеството да склучат договор дека ќе работат во корист на младите луѓе кои ќе останат да ја развиваат оваа држава. Универзитетот нема само задача да направи добар стручњак, добар инженер, добар доктор, добар наставник. Тој треба да направи одговорна морална личност. За да може тоа да го направи квалитетот на високото образование треба да се поткачи затоа што и вие сите се сложувате и од оваа говорница кажавте дека не сме задоволни. Сите не сме задоволни, јас сум среќна што имаме консензус по тоа прашање. Значи, мора да се направат промени кои ќе влијаат позитивно за универзитетот да ја добие својата улога за која де факто и постои. Законот нема намера да ги направи сите универзитети исти, мерливи споредливи, но критериумите за тоа како ќе се одвива образовно научната дејност во

универзитетите треба да бидат еднакви. Тоа го бара Законот. Од тука би тргнала еве од веп оф сајнс ха индекс, а потоа едно по едно ќе ви одговорам на сите ваши прашања.

Веп оф сајнс е база на реномирани најпознати, нај реномирани научни списанија. Во нашата земја има научници кок сега без да им бара Законот објавуваат во базата веп оф сајнс и во базата скопус. Што се однесува на општествено хуманистичките науки ние сме ги напишале хуманистичките науки сме ги набројале. Хиџаистите, националната историја, археологија итн., дека не е Законот од нив не бара веп оф сајнс, Законот од нив бара само скопус. Јас го слушнав барањето на општествените науки, бидејќи ги посетив сите универзитети и вие добро знаете разговарав со колегите, благодарна сум им, има навистина убави предлози. Но, да го расчистиме ова. утре во 2 часот ќе се собере работната група и ќе одлучи дали и општествените науки ќе влезат во веп оф сајнс или ќе одлучи работната група дека можеби дека не се во право тие тоа што го прават. Генерално тоа го бараат само правниците, никој друг и само до одредени универзитети, не сите универзитети. Ха индексот не е дефиниран во Законот, затоа што сме го оставиле за дискусија.

Хиршовиот индекс точно мери цитираност. Но ако Законот бара цитираност тоа значи дека ги мотивира наставниците, професорите да соработуваат. Нема закон пратеничке кои не може да се изигра, тоа барем во Македонија е јасно видливо и да ако има криминални умови во високото образование кои ќе сакаат да прават кругови на само цитирање ќе можат тоа да го направат. Но науката во светот не го дозволува. Затоа ние во Законот велиме етика дека треба универзитетите да развиваат, етички комисии да имаат, кодекси да има. Но еве остават простор дека може да се злоупотреби како и секој друг закон.

Не се согласувам дека е тоа Закон за елитистички кругови и вие добро знаете дека не е така. Не знам колку искуство имате во високото образование каде што родители и деца работат на иста единица, но ги има и во Западна Европа и за да не потенцирам и нагласувам сега само ќе ви кажам дека Пјер и Марија Кири работела во една иста институција и добиле Нобелова награда затоа што како сопружници работеле во една иста институција. Пример, океј, повеќето вработени мноштвото вработени на нашите универзитети немаат сопствени деца сопружници и роднини. Јас ова веќе јавно кажував, тоа е мое длабоко мислење. Не може децата на професорите, не е фер, не е етички да ги натовариме на нивниот грб да го носат товарот на сопствените родители. Затоа критериуми пратеничке, ако ги исполнат критериумите ќе бидат рамноправни сите и ќе влезат во трката како сите. Но, бидејќи и ова е генерално на Фејсбук дискутирано, вие сте прва која јавно го кажувате и ова ќе биде разгледано утре на работната група и како ќе одлучи работната група така ќе биде во законот ставено.

Не е право способни деца кои завршиле во странство, кои и овде во земјата кои се покажале и докажале да ги ограничите иако во светот се повеќе и повеќе, јас тоа е мое лично мислење нели, постојат фамилијарни бизниси или традиции на адвокатски фамилии, докторски фамилии, наставнички фамилии итн. Бидејќи барањето за базите се однесуваат за сите универзитети во државата, дискриминација нема. Дали ќе има дискриминација на некој што ќе може да го постигне резултатот или не, не тоа не се вика дискриминација, тоа се вика способност, работа, проактивност, вмрежување, интернационализација, создавање проекти, читање книги, читање трудови итн. Од тука оваа теза ви паѓа.

Ќе продолжам и во следниот за секоја точка одговор да ви одговорам оти навистина сметам дека е навистина значајно, ќе имаме време. Статутот на универзитетот, сега да си одговориме, и сега преку Влада доаѓа во Собрание. Владата го одредува бројот на студенти и сега Владата го одредува бројот на студенти, а вие се распишувате според акредитација. Владата партиципацијата и сега, значи со сите претходно закони било така, ништо овој закон не менува. Ги презел тие членови од тогаш. Владата во ништо не им попречила на универзитетите. ДПИ и сега по 5 години, во период од 5 години може да одлучува за изборот и сега и во овој закон е така, ништо не е променето. Она што е променето, Статутот вие во Собрание го потврдивте, Владата го процесира до Собрание, вчера, завчера имаше нели, Владата има право ако нешто не е законски во Статутот оти универзитетите не можат да бидат надвор од правниот систем. Тие може да имаат автономија, ама не можат криминал да спроведуваат и вие овде ќе си изгласате, нема да си изгласате, вие сте нели највисокото тело во државата.

Националниот совет и сега така делегира членови, по стариот закон, за Националниот совет зборувам и сега е така, ништо не е променето, добиле три ингеренции повеќе. Е, сега боли Советот на универзитетите кои сега постоел во Законот никогаш не бил формиран, а сега ќе биде формиран оти Советот има исклучително значајна улога на отчетност на универзитетите за јавните средства кои државата ги дава на универзитетите. Граѓаните плаќаат за зградите, за режијата.

Весна Бендевска: Благодарам.

Дали пратеничката е задоволна од одговорот и дали сака да постави дополнително прашање, повелете колешке.

Даниела Николова: Благодарам министерке на одговорот.

Сметам и јас дека немаме оти едноставно треба да го подобриме квалитетот на високото образование и воопшто образовниот систем.

Овдека кога зборував еве ќе тргнам од она што значи Ха индексот бидејќи велите дека тоа ќе мотивира, ќе го подобри квалитетот итн. ама морам да ви укажам дека еднакви правила не

значат и еднаква правда. Не можете вие исто правила да поставувате и за биотехнологија и за филозофија. Не можете исти правила да поставувате и медицина и за право. Еве ќе го земам како пример правото. Истражувањата таму се најчесто во однос на националниот правен систем и тие трудови ако не се толку цитирани, не значи дека се послаби, туку дека не може така да се мери. Да мотивира можеби јас еве баш се заинтересирав да видам колку досегашните професори се мотивирани да објавуваат трудови, велите има, се сложувам, па еве на пример нашата претседателка има ха индекс единица. Христијан Мицкоски има ха индекс двојка, Самоил Машевски кои што слушам дека ви е во работната група има нула, Тимчо Муцунски не успеав ниту да го најдам, нема ни профил, можеби не успеав стварно, ама значи и тој е нула. Да, вие имате 11 и тоа стои овде, нели овие се податоци релевантни и преземени од базата Скопус. Барам непотизмот да се сопре. Велите имало семејни бизниси во образованието. Образованието не е бизнис министерке. Значи не е убаво од говорница тоа да го кажува министер за образование. Значи овде зборуваме за непотизам кој ќе овозможи и да се заобиколат овие строги критериуми и да им се оневозможи на оние деца кои што навистина заслужиле да се дел од академската заедница да не бидат на сметка на мамините и татините асистенти. Значи тука треба еднаш да ги расчистиме работите. Во сегашниот закон има забрана за непотизам, па што не го преземавте тоа.

Инаку законите не се еднаш засекогаш дадени, тие се менуваат и треба временски период да се покажат и предностите и слабостите. Академската заедница ви реагира цело ова време, знаеме информирани сме како поминуваат и на тие состаноци низ универзитетите, особено како сте поминале на УКИМ, и затоа ќе ве замолам со работната група посериозно да пристапите кон изработување на овој закон, а најдобро е да го повлечете, па не најдете 60, најдете барем 6 луѓе професори од академската заедница, ама што ќе бидат ослободени од политика и од партиски притисок и ќе направат законско решение такво какво што треба. Благодарам.

Весна Бендевска: Благодарам.

Пратеничката не се изјасни дали е задоволна или не од одговорот.

Одговор на второто прашање на пратеничката ќе даде министерката за образование и наука, повелете.

Весна Јаневска: Почитувана пратеничке, јас сум многу задоволна од тоа како поминав на УКИМ, имаше многу продуктивна расправа. Да, дел од забелешките ќе бидат прифатени, имаше такви, и има некои за кои реално дискутиравме, а тоа е вебл стаинс и ха индексот. Јас ви кажав зошто ха индексот не е дефиниран. Ќе го дефинираме утре, задутре, преку утре, ќе го видите на следната верзија предлог верзија на овој закон.

За второто прашање кога зборувате, дозволете, јас многу ќе ви се извинам однапред, но не очекувам од вас волку ниско да го спуштите нивото на дискусијата. Треба ли јас сега да почнам да го отворам телефонот и да ги мерам индексите ако се регистрирани во базите на професорите од СДСМ. Не, не треба тоа да го правиме, оти не поентата ние сега да се мериме кој е подобар или кој не е подобар. Поентата е да направиме во државата да биде подобро, а јас тврдам дека се достапни, а можеби и се уплашени дел од луѓето, но тврдам дека се достапни затоа што во еден изминат период токму сега редовни и вонредни професори ги исполнувале овие критериуми. Не се барало, не работеле, се барале со друго луѓето, нивна работа. Но достижни се овие критериуми. Зборуваме за јавното добро.

Ајде сега за автономијата. Значи бидејќи спомнувавте се ви одговорив дека и до сега било исто, и тогаш сте немале ништо против оти тоа го донела Рената Дескоска, а сега кога наводно го носи Весна Јаневска, ви кажувам дека 60 луѓе работеле на законот, сега истите одредби ви пречат. Мислам дека тоа не е фер и не е чесно.

Советот постоел и во претходниот закон и во претходниот закон никогаш не бил формиран затоа што дефакто, жал ми е што морам да кажам, не вела за сите, но постоеле во академската заедница луѓе кои се плашеле да го формираат Советот. Нив треба да ги прашате зошто. Советот е орган или тело ќе се договориме како ќе го крстиме, но треба да биде орган затоа што Германија има Управен одбор, затоа што Франција има Управен одбор, затоа што Италија, некои други универзитети имаат управни одбори, а ние велиме Совет на универзитетот како што го претходевме претходно. Главната улога му е отчетност да види што и како работат универзитетите оти по трети, четврти пат повторувам не може универзитетите да се надвор од правниот систем. Не може во универзитетите да се случува криминал. Ние сите заедно рековме дека на нашите универзитети се случува криминал. Сите јавно зборуваме се купуваат дипломи, во преносно значење. Значи се завршува факултет без да се стекне знаење. Е па тој криминал треба да се запре. Сите јавно кажуваме дека се избираат професори на нелегален начин. Сите баравте од министерот да го запре тоа. Еве можност да го запре тоа, тоа е против правно, нелегално и треба да се запре. Значи Советот бара отчетност за тоа како се трошат парите кои граѓаните на државата им ги даваат на универзитетот, бара отчетност за тоа како функционира универзитетот, дали го исполнил својот план кои они сами ќе го предложат. Имаме и нов модел за финансирање, ама тука никој не го спомнува дека предвидуваме дека ако се успешни ќе добија повеќе средства, за тоа сите молчат, ама кога ќе треба да кажат пред народот што сработиле е тука смета двајца или колку се 4 нека се членови од Владата, немаат мнозинство, плус тоа што Владата ќе го предложи

со професори од истиот или други универзитети, не се службеници од министерствата, пишува децидно во законот. Од што се плашат универзитетите да излезат на еден состанок и да речат еве финансиски извештај, еве реализираност на планот, еве волку трудови сме објавиле, волку студенти ми се вработени после завршувањето. Ваква е нашата анализа на пазарот на труд, такви студиски програми ќе правиме, тоа ли е проблем. Не е тоа проблем, проблемот е една одредба во која се вели дека министерот, ќе парафразирам, не можам да ја цитирам на памет, има право да запре одлука на Сенатот до колку утврди дека некој акт на универзитетот е нелегален, е против законски нели, и потоа убаво се опишува и се знае законот дека за да утврди министерот ќе ги користи инструментите кои што му го дава Законот, Агенцијата за квалитет, Државниот просветен инспекторат итн. Сенатот е највисоко, ама академско тело, а судот е највисоко тело во државата која треба да одлучува за не легалностите што се спроведуваат или со едноставни зборови криминалите кои ги спроведува било која институција од државата. Судот ќе одлучи на крај, министерот и ако го сопре вели ќе го врати назад на Сенатот, Сенатот ќе има три месеци да одлучува, да поправи нешто што не е во ред и до колку Сенатот не го направи тоа, министерот ќе го запре Актот, а Сенатот, универзитетот нека одат на суд. Што е тука страшно што министерот ќе го направи. Јас пратеничке нема да бидам цел живот министер, утре некој од кај вас ќе биде министер, вие можеби ќе бидете министер, ќе дозволите ли пред очи да ви се случува криминал и да молчите. Ќе станете ли соучесник во тоа, оти ако знаете, а молчите вие дефакто станува соучесник. Зборуваме за одговорни граѓани, а министрите треба такви да бидат. Јас тука не гледам кршење на автономијата. Но побарав од правниците, од професорите по право да го дефинираат овој член и тој став и да го достават до Министерството. Утре работната група ќе види како го дефинирале. Но отчетност мора да се дава, пари дава државата, плати дава, режија дава, опрема купува, научно истражувачки проекти финансира, плаќа трудови во списанија, плаќа еднократна помош. Колку и да е скап трудот за објавување, сега се се помалку во електронска форма, 2,3,5 илјади евра Министерството плаќа. Дополнително 500 евра награда за тие што објавиле. Дополнително законот вели ако некој од професорите објави повеќе трудови во својот мандат од колку што е предвидено ќе добие 10% поголема плата цела година, никој за тоа не дискутира. Сите дискутираат дека многу се строги критериумите. Зошто сте строги кога наши луѓе ги исполниле, еве јас сум ги исполнила, оставете ги сите други. Не знам професорите од кај вас ги исполниле, сигурно има некои што ги исполнил, сигурно има. знам такви работеле со мене на Медицински факултет кој не се идентични во политичките мислења со мене, но ги исполниле условите и се реномирани професори. Има и на

Правниот факултет такви луѓе, не знам од која партиска провиниенција, оти јас не ги делам професорите по партија, по етникум. Замислете вчера ме прашуваат, замислете академска заедница ме прашуваат дали имало Албанци во креирање на законот, не каков е законот. Еден ми вели млад професор какво фајде ќе имаат студентите ако јас одам на меѓународни конференции, очигледно никакво од неговото одење на меѓународни конференции. Но одење на други професори на меѓународни конференции ќе имаат. Тоа сакам, не јас, тоа сакаме сите ние да го спречиме, за нашиве деца да бидат конкурентни. Секаде во светот не за да отидат во Словенија и Хрватска да студираат туку за да можат во сопствената држава да работат и да ја придвижат кон напред. Тоа е интенцијата на Законот. До колку одлучи Комисијата утре да прифати, јас велам огромен дел забелешки прифативме, да прифати и други забелешки кои сеуште висат во воздухот така и ќе биде. Јас арбитражно ништо не сум одлучила и ништо нема да одлучам.

Конечно законот ќе дојде во Собрание, вие знаете каква е процедурата, вие ќе бидете на потег. Но внимавајте да не ви се налутат младите луѓе. Многу да внимавате оти казната ќе ги стигне нашите деца, моите внуци, вашите деца после 10 години ќе бидеме полоши од ова што сега сме ако воопшто може така. Но очигледно дното имало длабочина, сме го достигнале дното.

Весна Бендевска: Благодарам.

Колешке Николова дали сте задоволна од одговорот и дали ќе поставите дополнително прашање, имате збор.

Даниела Николова: Благодарам потпретседателке.

Благодарам министерке на исцрпниот одговор. Ќе почнам по ред она што успеав нели, да запишам. Ги покажав Ха индексите на оние кои што сега ја водат државата. Тие се носители на јавни функции. Ако биле посветени во својата примарна работа ќе биде очекувано да бидат посветени и сега во државничките работи е сега колку е тоа така сами нека проценат граѓаните.

Што се однесува до она што спомнавте пак законот на Рената Дескоска и т.н. законот на Рената Дескоска се носеше како реформски закон во исклучително тешки околности. Да не ги заборавиме студентскиот пленум, наставничкиот пленум па контра пленумите и т.н. и академската заедница го поздравиле носењето на овој закон. За разлика од тоа како сега реагира на овој Закон кој што вие го предлагате и пак ви велам. Значи, временската дистанца покажала каде, што треба да менуваме.

Потврдивте самите во излагањето дека не се осмислени добро механизмите кои што ќе го штитат високото образование и од криминал ама и во исто време, нели дека ќе ја гарантираат автономијата. И, знаете како. Нигде во Законот не стои дека се укинува автономијата ама таа некако полека преку преносно одлучувањето всушност е

ограничена, не можам да речам се укинува, тоа е престрого но, едноставно нели, се намалува и се ограничува.

И, зошто е тоа така? Затоа што, повеќе надлежности се концентрираат во овие две тела за разлика од тоа универзитетите да имаат слобода при одлучувањето. И, сега кога ги правите тие две тела центар на системот наместо тоа да биде нели, самиот универзитет тогаш веќе отворате простор за тоа да зборуваме дека автономијата и те како се укинува. И, наједноставен начин да утврдиме дали има автономија или нема.

Автономијата всушност се мери по тоа колку државата е подготвена да се воздржи од директни или индиректни влијанија во високото образование. Овдека набројав многу директни и индиректни влијанија кои што ги има извршната власт, Владата. Да, Собранието е основач и универзитетите и статутите ќе доаѓаат овде. Зошто има потреба вие претходно да давате позитивно мислење пред да дојдат овде. Може во овој временски период тоа се утврдило дека овозможува одредени влијанија.

Зошто тоа да не го прифатите? Одлично е што сте побарале од правниците, од правниот факултет да ве посветуваат во однос на ова бидејќи тие први излегоа во јавноста на линија дека треба да го повлечете овој текст. И, да стварно сработите текст како што доликува за едно високо образование. Инаку, според Вебометрикс УКИМ е на 1752...

Весна Бендевска: Пратеничката не се изјасни дали е задоволна од одговорот и не постави дополнително прашање.

Според редоследот следна за поставување пратенички прашања е пратеничката Фериде Хаџиу, повелете.

Фериде Хаџиу: Ви благодарам потпретседателке.

Почитувани колеги пратеници, почитувани претставници на Владата, претставници на медиумите, почитувани граѓани. Осврнувајќи се на барањата и загриженоста од страна на граѓаните пред вас ќе поставам денес три прашања, од кои две се за министерот за здравство, господин Азир Алиу и едно прашање за министерот за животна средина и просторно планирање, господин Муамед Хоџа.

Почитуван министер, јасно ни е дека здравството и уловите за живот на граѓаните треба да се апсолутен приоритет на секоја јавна институција. Од оваа причина значи денес го поставувам прашањето на функционирањето, ефикасноста на поликлиниката во Сарај која има главна улога во нудење на здравствени услуги за граѓаните во оваа зона. И, по 3 години од почетокот на функционирањето оваа поликлиника се уште не оперира значи нема полн капацитет.

Многу услуги не се оперативни, некои функционираат само во прва смена додека други се нудат само редуцирано поради тоа што нема медицински персонал и помошни средства. И,

поради ова граѓаните немаат полн пристап во основните услови опфаќајќи ги примерните и превентивните услуги, за децата стоматологија, лабораториска, радиологија, интерна медицина, дерматологија, физиотерапија, неврологија како и психијатриски услуги.

Нормално, значи поради оваа ситуација тие се обврзани да одат во други здравствени институции соочувајќи се со каснење, трошоци, дополнителни трошоци значи и несигурност во третирањето. Затоа ви се обраќам со ова прашање. Моето прво прашање е, како што истакнав и претходно поликлиниката во Сарај не функционира со полн капацитет поради отсуството на доктори специјалисти, медицинските сестри и средства.

Какви конкретни мерки презема Министерството за здравство за да ги исполни овие и да обезбеди да граѓаните имаат постојан пристап и целосен пристап во сите здравствени услуги кои им се потребно опфаќајќи ги и горе наведените примарни лабораториски, невролошки, радиолошки услуги и во кој конкретен рок ќе се реализираат овие мерки.

Додека моето второ прашање значи кои се конкретните планови на министерството за поликлиниката значи да се доопреми со апаратура и регрутирање на дополнителни вработени опфаќајќи ги тука шоферите, медицинските сестри, техничкиот персонал за инфраструктурата и операциите во поликлиниката да се менаџира ефикасно и да се обезбеди континуитет на услугите за граѓаните во Сарај.

Моето прашање е за министерот за животна средина и просторно планирање, господин Муамед Хоџа. Почитуван министер, бевме сведоци на поплавите кои се случија од дождовите во неколку населени места помеѓу кои и во неколку села во општина Сарај. Затоа, сакам да ве прашам. Кога ќе почне да се реализира проектот за изградба на коритото на Сува река кој поминува низ неколку населени места во општина Сарај кој значи проблем ги тангира жителите од оваа зона со години.

Почитувани министри од вас чекаме јасни одговори во интерес на граѓаните од општина Сарај. Ви благодарам.

Весна Бендевска: Ви благодарам.

Пратеничката постави три прашања, одговор на првото прашање ќе добие од министерот за здравство, господин Азир Алиу, повелете.

Азир Алиу: Благодарам многу.

Почитувана пратеничке, ви благодарам за прашањето. Моменталната ситуација во поликлиниката во Сарај не е од тоа што немаме политичка волја но, системски решенија во државата што не е направено во споредба на потребите но според дневните политики. Како што знаете ние сме излегле со една стратегија за да имаме стандарди во медицината базирани во податоци и потреби на нашите жители или

градови ги имаат како примарниот и секундарниот начин.

Ние сме направиле дисперзиција за реорганизација на медицината така што сите овие потреби кои вие ги рековте за поликлиниката во Сарај, ве осигурувам дека станарите не се во сите градови но за жал ќе потенцирам дека сме имале капацитети или специјалисти и медицински сестри кои се на некои места што ни фалат и на некои места каде што се со поголем број од колку што имаме потреба. Затоа, имаме преземени две активности. Првиот е да направиме една реализација на структурата и капацитетите на персоналот и операционализацијата на клиниките во ниво на државата така што, секој директор на овие институции да ни дава потреби за медицински сестри и лекари.

Како што знаете паралелно со ова ќе направиме реорганизација на корикулите кои после 15 години ќе имаме пак општи специјалисти и субспецијалисти поради тоа што вие го искажавте што се случува во поликлиниката во Сарај. Ова се случува и на други места за да имаме лекари и специјалисти врз основа на потребите и демографските потреби на секој град во државата. Јас ќе ги поврзам овие две во едно.

Спомнавте за инфраструктурата и за жал ве информира дека до сега имаме здравствени институции што уште се пакетирани со нова опрема што стојат и се неупотребливи и немаат веќе ни гаранција ниту може да ги употребиме заради остарени технологии и се потрошени со милиони евра и од друга страна е купена друга опрема каде што во многу други установи имаме или немаме софистициран додека имаме еден или два инженери внатре.

Така да, ова е без баланс за инфраструктурата, човечките капацитети, технологијата е многу видлива во нашата земја и поради ова сме одлучиле да работиме заедно со институциите и да создадеме структура која ќе даде резултати можеби не за една, две години. Знаете дека не се произведуваат доктори или специјалисти за една година. Ќе ни треба еден период од 5, 6 години да ги стабилизираме потребите. Во меѓувреме додека се чека да се направи реорганизација на специјализанти ние сме направиле анализа каде има доктори и за да може тие да ги обратиме во други места.

Воопшто за двете прашања Министерството за здравство и оваа Влада имаат реален пристап врз основа на податоци кои за прв пат значи замислете ние за прв пат имаме база на доктори и медицински сестри кои во реално време ни кажуваат колку бројка имаме и на ниво на држава у сме во последната постапка создавајќи база со технологија и опрема која ја имаме во здравствените системи. Врз основа на овие информации кои ги имаме бие во иднина ќе може да инвестираме како во човечки капацитет така и во технологија.

И, на крај ве информирам како пратеници кои сте тука во здравството за жал сме имале и нова

опрема која значи се расипала со цел, значи намерно се расипувале за да се купат нови за да оваа опрема во иднина да не се купи туку да одиме да ги земеме на лизинг и да ја следиме работата на докторите и медицинските сестри но и значи подолго да трае оваа опрема. Во здравството се неколку процеси кои ги имаме. Ги имаме активни во моментот со цел да дадеме решение кое и за жал поликлиниката во Сарај има и знаете на крајот на неделата значи следната недела ќе има пилот проект за теле - медицина која е помеѓу универзитетот во Скопје, поликлиниката во Делчево и во Дебар и универзитетската клиника во Скопје за да видиме и за да почне со теле - медицина на државно ниво за целите кои ги истакнавте здравјето и здравствените услуги да се поблиску до граѓаните. Ви благодарам.

Весна Бендевска: Ви благодарам и јас.

Колешката Хаџиу има право да се произнесе дали е задоволна од одговорот и дали има дополнително прашање до министерот, повелете.

Фериде Хаџиу: Почитуван министер, сите знаеме и го имаме во предвид функционирањето на претходната власт но, јас искрено ви се заблагодарувам на дадениот одговор и убедена сум дека вие сте подготвени да се ангажирате за подобрување на условите и здравствените услуги за граѓаните во оваа зона и дозволете ми уште еднаш да истакнам поликлиниката која ја истакнавме значи е реална потреба и секојдневна потреба за илјадници граѓаните кои се оставени и кои чекаат и заслужуваат да имаат подобри професионални услуги, подобри и поефикасни услуги. Ви благодарам на одговорот. Значи, немам дополнително прашање.

Весна Бендевска: И, второто пратеничко прашање, колешката Хаџиу го постави до министерот за здравство, повелете министре.

Азир Алиу: Ви благодарам.

Значи, за второто прашање мислам дека дадов одговор и така да, уште еднаш потенцирам и поликлиниката во Сарај и другите поликлиники се во агендата на Владата и за многу значи за многу брзо граѓаните ќе видат дека имаме дополнителна здравствена услуга. Ви благодарам.

Весна Бендевска: Ви благодарам.

Пратеничката треба да одговори дали е задоволна со овој одговор и дали ќе постави дополнително прашање, повелете.

Фериде Хаџиу: Ви благодарам потпретседателке.

Значи, му се заблагодарувам уште еднаш на министерот на дадениот одговор и се надевам што поскоро да се постигне исполнувањето на кадровските и техничките капацитети со цел поликлиниката да функционира со полн капацитет. Немам дополнително прашање. Ви благодарам.

Весна Бендевска: Ви благодарам.

Одговор на третото прашање од пратеничката Хаџиу ќе даде министерот за животна средина и

просторно планирање, господин Хоџа, повелете.

Муамед Хоџа: Прв пат сум од говорница, затоа инаку за процедурите.

Ви благодарам потпретседателке.

Ви благодарам пратеничке за прашањето и интересот што го покажувате во врска со жителите на општина Сарај што е оставена на страна со декади. Проектот што го истакнавте со изградба на коритото на Сува река кое поминува низ неколку места во општината на Сарај почнувајќи од Бојане кое што е во територијата на општината Сарај до Глумово кој имаат некаде блиску 13 километри.

Сите знаат дека овој проект или процедурата на овој проект е завршена во 2025 година во јануари во 2026 година сме потпишале еден договор што треба да направи по новиот проект и останува работата да се види, процедурата за изградба. И, како што министерството во овие денови ќе ги завршине сите процедури потребни и ќе ја направиме и проверката за сите процедури што треба да се преземат во врска со овој проект што ги опфаќа овие села.

Се предвидува чистење и изградба на коритото на ова место и треба да ги намали можностите за да имаат граѓаните проблеми во иднината. Ќе биде исчистена и сите води ќе течат каде што треба. Во оваа општина нема да биде само овој проект ќе имаме и други реализирани проекти. Ние и пред неколку дена бевме таму и почнавме со реализација на еден проект кој е изграден за водоснабдување и канализација со 87 милиони денари Министерство за животна средина и просторно планирање го поткрепува овој проект. Средствата се обезбедени и за пат во селото Раовиќ, проектите нема да застанат тука бидејќи сакаме да реализираме проекти во територијата на цела наша земја за да создадеме подобри услови за граѓаните во нашата земја. Проектите на кои на граѓаните ќе им ја олеснат и работата. Фокусот ќе биде реализирање на проектите за доброто на граѓаните. Ви благодарам.

Весна Бендевска: Благодарам и јас.

Дали пратеничката Хаџиу е задоволна од одговорот и дали сака да постави дополнително прашање, повелете.

Фериде Хаџиу: Ви благодарам потпретседателке.

Почитуван министер, ви благодарам за ангажманот во врска со овие работи што се значајни за граѓаните во општината. Ви благодарам и за одговорот и верувам дека на крајот овој проект ќе се реализира за да се подобрат условите на жителите во врска со стандардите на нивниот живот. Немам дополнително прашање. Ви благодарам.

Весна Бендевска: Ви благодарам и јас.

Согласно договорот заради рамазанскиот пост тука ја завршувам седницата за поставување на пратенички прашања.

Ви благодарам на присуството.

(Седницата заврши со работа во 17.00 часот)